

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మలీన

భగవాన్ శ్రీసత్యానంద మహర్షిలవారు

సంపర్కకులు : బ్రహ్మలీన

శ్రీబ్రహ్మనందతీర్థస్వామీలవారు

సంపాదకులు :

శ్రీపారితీర్థస్వామీలవారు

సహాయ సంపాదకులు 9959300918

శ్రీ పురుషోత్తమ తీర్థ స్వామీలవారు

9885372369

శ్రీ రామకృష్ణ పరమహంస

9441400994

సంపుటము 77 సంచిక 3

శ్రీ శోభకృత్ నామ సంవత్సరము

ఫాల్గుణ మాసము-మార్చి - 2024

సంపత్కర చందా : రు. 150/-

జీవిత చందా : 3,000/-

పోషకులు : 5,116/-

రాజపోషకులు : 10,116/-

మహారాజపోషకులు : 15,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనుమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

సెల్-వాట్సప్ : 9441400994, : 9440279712,

విషయసూచిక

పఞ్చాంగమ్

ఫిబ్రవరి 2024

1. భగవత్ ప్రార్థన.....	4
2. అహారము.....	6
3. ప్రశ్నోపనిషత్తు.....	9
4. శ్రీభాగవతామృతము.....	13
5. శ్రీరమణకథా మణిమాల.....	17
6. శ్రీవాసుదేవ కథా సుధ.....	18
7. సుభాషిత రత్నమాల.....	24
8. సూక్తి సుధాకరము.....	25
9. స్థితప్రజ్ఞవైభవము.....	26
10. మహాభారతము.....	33
11. శ్రీసత్యానందమహర్షి జీవిత చరిత్ర.....	35
12. మహాభారత కథలు.....	36
13. నైమిశారణ్యములో భాగవత సప్తాహము.....	40
14. ఆశ్రమవార్తలు.....	42
15. భిక్షానిధి.....	43

ముఖచిత్రము

శ్రీ సరస్వతీ అమ్మవారు

భగవత్ ప్రార్థన

6. మతత్రయ ఏకాదశి
8. మాసశివరాత్రి
9. పురందర దాసు ఆరాధన
10. మాఘమాసం ప్రారంభం మాఘ స్నానం ప్రారంభం శ్యామలా నవరాత్రులు ప్రారం.
12. మార్కండేయ జయంతి
14. వసంతపంచమి
16. రథసప్తమి
16,17,18 కిసాన్ నగర్ గీతాశ్రమ వజ్రోత్సవములు
17. భీష్మాష్టమి
18. వేమన జయంతి
19. రామకృష్ణపరమహంస జయంతి
20. ఏకాదశి
24. మాఘ పౌర్ణమి

శ్లో॥ సంసారార్ణవ సంభ్రమద్భ్రమ సముద్రాంతప్రజోద్ధారణీ
యస్యోక్తిర్మృకరంద బింధు మధురా జ్ఞానామృతోర్గారిణీ
కంసారాతి పదారవింద భజన ప్రోత్సాహయిత్రీ భృశం
సత్యానంద మహర్షయే నమ ఇదం బ్రహ్మణ్య సన్మూర్తయే

సంసారసముద్రమనే భ్రమలోపడి కొట్టుమిట్టాడుతున్న ప్రజలను ఉద్ధరించ
సముద్యుత కలిగినవారు, ఎవరి వచనములు మకరందమువలె మధురమైన
జ్ఞానామృతమును కలిగినవారు, కంసునిశత్రువైన కృష్ణపరమాత్మ పాదారవిందముల
యొక్క భజనామృతమును పొందుటకు ప్రోత్సహించువారు, బ్రహ్మణ్యమూర్తులు
అయిన శ్రీసత్యానందమహర్షులవారి పాదపద్మములకు ప్రణామపరంపరను
సమర్పించుచున్నాను.



శ్రీ పురందరదాసు ఆరాధన 9-2-2024

మార్చి 2024 శ్రీవిశ్వమీమాంస

5

సంకీర్తనము

భగవాన్ శ్రీసత్యానందమహర్షులవారు



భక్తియోగమున సంకీర్తనము ప్రధాన స్థానము నలంకరించియున్నది. ఒంటరిగాని, పదిమందితోగాని, భగవంతుని పవిత్ర నామమును గానముచేయుట, భగవద్దీపమును వ్యక్తీకరించు పాటలను భక్తితో పాడుట సంకీర్తన మనబడును. మనోవాక్యాయములను పవిత్రీకృతమొనర్చి నిత్యాహారముచే పుష్టిని శాంతిని ప్రసాదించునది సంకీర్తనము. నామ మునకును, నామికిని భేద మేమాత్రమును లేదు. భజన మొక నియమబద్ధ క్రమశిక్షణా యుత ఈశ్వరాధనము. భజనపరులు కొన్నినియమములను ఏర్పాటుగావించు కొనకున్న, పరస్పరప్రేమను, ఐకమత్యమును కలిగియుండకున్న ఈశ్వరకృపను, దర్శన మును పొంది కృతార్థులము కావలయు నన్న

వాస్తవమైన, తీవ్రమైన ముముక్షుత్వము కలవారు కాకున్న భజనము ఆనందమును చిత్తస్థైర్యమును అనంతశాంతిని ప్రసాదింపజాలదు. బాహ్యభృంతర సర్వరోగములకు సంకీర్తనము మహౌషధము.

వ్యామోహప్రశమౌషధం మునిమనోవృత్తి ప్రవృత్తౌషధమ్ ।
దైత్యేంద్రాద్రికరౌషధం త్రిభువనీ సంజీవనైకౌషధమ్ ॥
భక్తాత్యంత హితౌషధం భవభయ ప్రధ్వంస నైకౌషధమ్ ।
శ్రేయః ప్రాప్తికరౌషధం పిబ మనః శ్రీకృష్ణ దివ్యౌషధమ్ ॥

మనసా! అజ్ఞానమును పోగొట్టునదియు, మునుల మనోవ్యాపారగతిని సంస్కరించునదియు, రాక్షసరాజులకు దుఃఖమును కల్గించునదియు, మరణశయ్యపై పరుండి జీవితముపై నిరాశ జేసికొనినవారిని సైతము బ్రతికించునదియు, భక్తులకు విశేషముగ హితమొనర్చునదియు,

సంసార భయమును పోగొట్టునదియు సకల శుభముల నొసంగునదియు నగు శ్రీకృష్ణనామమను దివ్యైషధమును సేవింపుము.

ఇదం శరీరం పరిణామ పేశలం పతత్యవశ్యం శ్లథసంధిజర్జరమ్ ।

కి మౌషధైః క్లిశ్యతి మూఢ దుర్మతే నిరామయం కృష్ణ రసాయనం పిబ ॥

ఓ మూఢా! దుర్మతీ! ఈ శరీరము సదలిన కీళ్ళు కలిగి సహజముగా బలహీనమైనది. ముసలితనమున మరింత దుర్బలమగుచున్నది. ఇట్టి శరీరమును నిలుపుకొనుటకై ఔషధముల కేల బాధనొందుచున్నావు? ఎన్ని మందులను సేవించినను జరామరణములు తొలగిపోవునా? సర్వరోగనివారిణియగు శ్రీకృష్ణ రసాయనమును (శ్రీకృష్ణనామసంకీర్తన మను దివ్యైషధమును) స్వీకరింపుము.

భౌతికరూపములగు ఔషధము లొక్కొక్క రోగమునకు పనిజేయును. కొన్ని నరములకు మరికొన్ని హృదయమునకు కొన్ని ఎముకలకు యికొన్ని రక్తమాంసములకు వాటి క్రమములు తారుమారైన పనికివచ్చును. కాని శ్రీకృష్ణరసాయనము నరములకు, హృదయమునకు, అస్థులకు, రక్తశుద్ధికి మాంసమును వృద్ధిజేయుటకు మెదడును సూక్ష్మ పరచుటకు, ప్రాణముల సక్రమ గమనమునకు బుద్ధి స్థైర్యమునకు, తుదకు బ్రహ్మనాడినుండి శక్తి ప్రసారమునకు సర్వరోగములను పోగొట్టి ఆరోగ్యమును ధైర్యమును, త్యాగమును, ఉత్సాహమును, సర్వశుభంకర గుణములను ప్రశాంతిని మంగళ సలక్షణములను విశేషముగ నొసంగి శాశ్వతపదవి ననుగ్రహించును. దినమునకు రెండుపర్యాయములు లేక తీరిక దొరికినప్పుడెల్ల యిష్టదైవ నామమును గానము చేయవచ్చును. భగవంతుడు సత్యస్వరూపుడునై యున్నాడు. సర్వేశ్వరుడును, సర్వజ్ఞుడును, పురుషోత్తముడును, పరంధాముడును భక్తవత్సలుడును నగు భగవంతుడు భక్తి పాశముచే కట్టువడి సకల సంపదల నొసంగును. చిత్తమునందలి మలినమును తొలగించి హృదయకమలములను వికసింపజేసి అనుగ్రహపాత్రతను కలిగించి, భగవంతుని ముఖాముఖిగ గొనితెచ్చు సమర్థమైనది నామసంకీర్తనము. నామ సంకీర్తనమహిమను తెలుపుటకు ప్రత్యక్షముగ జరిగిన నొకానొక అద్భుతాంశమును వ్రాసెదము.

ఒక ధనవంతుని పుత్రుడొకడు బి.ఏ. చదువుచుండెను. అతడు స్ఫురద్రూపియు, బుద్ధి మంతుడును, పరోపకారపరాయణుడునునై యుండెను. ఆ ధనవంతుడు తన పుత్రునకు వివాహ మొనర్పదలంచి కన్యను నిర్ణయించి యొకమాసమునకు ముహూర్తము నేర్పాటు గావించెను. ఇట్లుండ ఆతని కొకదినమున జ్వరమువచ్చి క్రమముగ తీవ్రమయ్యెను. ఆ ధనవంతుడు వైద్యులను రావించి చికిత్స జేయింప మొదలు పెట్టెను. పదిదినములైనను తగ్గనందున మహానగరములకు

గొనిపోయి, వేలాది ధనమును వ్యయించి అమృతోపమాన ములగు మందుల నిప్పించెను. కాని అనారోగ్యమాతని అస్థిపంజర ప్రాయునొనర్చెను. ఆ వైద్యులనేక విధముల చికిత్స చేసియు ప్రయోజనము లేనందున వారు “ఔషధముల నొసంగియు ఇంజక్షనుల నిచ్చియు మాకు తెలిసిన విధముగ కృషి చేసితిమి. ఇక దైవముతప్ప మరొకరేమియు చేయజాల”రని చెప్పివైచిరి. ఆ సంపన్నుడు నిరాశజేసికొని తనకొమరుని స్వస్థలమునకు గొనివచ్చెను. తనగృహములోనున్న నారీమణు లందరు భక్తులుగాన విద్వాంసుల, మహాత్ముల సలహాల ననుసరించి తిరుపతి వెంకటేశ్వరునకు మనసార మ్రొక్కుకొని ఆ రోగి మంచము చుట్టును జేరి 24గంటలు పరమభక్తితో నామసంకీర్తనము గావించిరి. ఆ మరునాడుదయమున విచిత్రముగ ఆరోగి లేచి కూర్చుండి పరమభక్తితో తన్మయత్వముతో కొంతవడి నామసంకీర్తనమొనర్చి ఆ రాత్రి తనకువచ్చిన స్వప్నమునుగూర్చి యిట్లు చెప్పసాగెను. “నిశీధనమయమున దివ్యమంగళవిగ్రహుడగు శ్రీనివాసుడు నాకు దర్శన మొసంగి, నాశిరముపై తన అమృతహస్తమునుంచి “ఆరోగ్యము నీకు కలుగును. నీవు నీ తలిదండ్రులతో బంధుమిత్రాదులతో మాసములోపల నా కొండకువచ్చి నన్ను దర్శించి మ్రొక్కుబడి చెల్లించి ధన్యుడ వగుము; కాని ఆరోగ్యవంతుడవైన పిమ్మట మదాంధుడవై నన్ను మరచిపోక నిత్యము నన్ను దర్శించుచు సంకీర్తించుచుండుము” అని అభయమిచ్చెను. ఇప్పుడు నా రోగమంతయు మాయమైనది. నేను ఆరోగ్యవంతుడనైతిని. ఈ కష్టసమయమున భగవంతుడొనర్చిన మేలు నెన్నటికిని మరచిపోరాదు. నేనేకాక మీరందరును భగవన్నామ సంకీర్తన జేయనిది నీటినైన ముట్టమని యొట్టుపెట్టుకొనుడు. నేను నిరంతరముగ భగవానుని భజించుచుండును.” అని తన అనుభవము నాతడందరికి తెల్పెను. అందరును ఆశ్చర్యము నొంది భక్తి తత్పరులై నిత్యము భజనల జేయుచు, పదిదినములలో ఏడుకొండలవానిని దర్శించి యచటి తీర్థములలో గ్రుంకి, వివిధక్షేత్రముల చూచి ఆనందించిరి. చూచితిరా! భగవన్నామ మహిమ యెట్టిదో! కరుణాసముద్రుడగు భగవంతుడు సర్వప్రాణులను సదా కాపాడుచున్నాడు. కాని మాయచే నపహరింపబడిన జ్ఞానముకలవారు మాత్రము ఈ దివ్యాంశమును గ్రహింపజాలక సర్వము తమవలననే జరుగుచున్నదని కర్తృత్వమును తమ శిరములపై వైచుకొని విఱ్ఱివీగుచు కష్టనష్టములకు గురియైనప్పుడు మాత్రము తమ గర్వమునకు భంగమువాటిల్లగ భగవానుని స్మరించుచు, ఆ కష్టనష్టములు తొలగగనే మరల గర్వాంధులై వ్యర్థజీవితమును గడపుచున్నారు. భక్తులు భగవానుని కృపను గుర్తించుచు నిమిత్తమాత్రులై నిరంతరము భగవానుని దివ్యనామమును సంకీర్తించుచు దైర్యత్యాగములతో పవిత్రమును ఆనందదాయకమును నగు నిరాడంబర జీవితమును గడపుచున్నారు. మీరును సంకీర్తనముగావించి ఆనందజీవితమును గడపుడు.

‡‡ఈ పేజీ స్థలదాతలు : శ్రీగార్డాస్ నర్సయ్యగారు, కామారెడ్డి, తెలంగాణ

ప్రశ్నోత్తరము

శాంతిపాఠము

ఓం శాంతిః శాంతిః శాంతిః

తా|| ఓ దేవతలారా! మాచెవులతో మేము మంచినే విందుముగాక! మా కనులతో మేము మంచినే చూతుము గాక! మాకు దేవతలు నిర్దేశించిన ఆయువున్నంతవరకు జీవించి మిమ్ములను స్తోత్రములు చేయుదుముగాక! పురాతనమైన ప్రసిద్ధిచెందిన ఇంద్రుడును, లోకచక్షుడైన సర్వవేత్తయైన సూర్యుడును, అరిష్టనాశకుడైన వాయువును, ఆత్మవిద్యును అనుగ్రహించు భృహస్పతియును మాకు శుభమును చేకూర్చుగాక!.

మాకు దైవమునుండి, ప్రాణులనుండి, శరీరమునుండి ఎటువంటి ఆటంకములు కలుగకుండునుగాక!

4వ ప్రశ్న

తా|| అప్పుడు గార్హ సౌర్యాయణుడు పిప్పలాదుని ఇలా అడిగాడు. “దేవా! మానవుడిలో నిద్రించేవి ఏవి?. అతనిలో మేలుకుని ఉండేవి ఏవి?. కలలు కనేది ఏవరు?. సుఖమెవరిది?. వీరందరూ దేనిపైన ఆధారపడి సుస్థితులై ఉంటారు.

తా|| పిప్పలాదుడు అతనితో ఇలా అన్నాడు. “అస్తమించే సూర్యుని కిరణాలు ఎలా సూర్యమండలంలో ఏకమవుతాయో ఉదయించే సూర్యుని కిరణాలు మళ్ళీ అంతటా ఎలా వ్యాపిస్తాయో అలాగే (నిద్రలో) అన్నీకూడా శ్రేష్ఠ దేవతయైన మనస్సులో ఏకమవుతాయి. అందుచేత మానవుడు ఏమీ వినడు, చూడడు, వాసన చూడడు, రుచి చూడడు, తాకడు, మాటలాడడు, ఆనందించడు, విసర్జించడు, కదలడు. ప్రజలు ‘అతడు నిద్రిస్తున్నాడు’ అంటారు.

౨

౨

తా|| ఈ పురంలో ప్రాణాగ్నులు మాత్రమే మేలుకుని ఉంటాయి. అపానమే గార్హపత్యాగ్ని వ్యానం అన్వాహార్య పచనాగ్ని. గార్హపత్యాగ్నినుండి తీసుకోబడుతున్నది కనుక ప్రాణమే ఆహవనీయాగ్ని.

తా॥ ఉచ్చాస నిశ్వాసాలనే రెండు అహుతులను శరీరమంతటా సమానంగా తీసుకుపోతుంది కనుక సమానమే హోత. మనస్సే యజమాని. ఉదానమే యజ్ఞఫలము. ఎందుచేతనంటే ప్రతిదినమూ యజమానిని బ్రహ్మం వద్దకు చేర్చేది అదే.

తా॥ ఇక్కడ ఈస్థితిలో దేవత తన స్వప్నమహిమను అనుభవిస్తుంది. ఇంతకుముందు చూచినవన్నీ మళ్ళీ చూస్తుంది. విన్నవన్నీ మళ్ళీ వింటుంది. వివిధ దిశలలో స్థలాలలో అనుభవించినవన్నీ మళ్ళీ అనుభవిస్తుంది. అన్నీ తానేయే చూచినదాన్నీ చూడనిదాన్నీ వినినదాన్నీ విననిదాన్నీ అనుభవించిన దాన్నీ అనుభవించనిదాన్నీ నిజమైనదాన్నీ కానిదాన్నీ అన్నింటినీకూడా చూస్తుంది.

తా॥ మనస్సు తేజస్సుచేత ఆక్రమించబడినపుడు, దేవత (జీవాత్మ) స్వప్నం చూడదు. అప్పుడు ఈ శరీరంలో ఆనందం అనుభూతమవుతుంది.

తా॥ మిత్రుడా! పక్షులన్నీ తమ గూళ్ళు ఉన్న చెట్టును చేరుకున్నట్లే ఇవన్నీ కూడా శ్రేష్ఠమైన ఆత్మను చేరుకుంటాయి.

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం
కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

౨ ౨

౨ ౨

౨ ౨

౨

తా॥ భూమీ భూమితన్మాత్ర, నీరూ నీటితన్మాత్ర, కాంతీ (అగ్ని) కాంతి తన్మాత్ర, వాయువూ వాయుతన్మాత్ర, ఆకాశమూ ఆకాశతన్మాత్ర, కన్నులూ కన్నులుచూసే విషయాలూ, చెవులూ చెవులువినే విషయాలూ, ముక్కు ముక్కువాసన చూసే విషయాలూ, నాలుకా నాలుక రుచిచూసే విషయాలూ, చర్మమూ చర్మం స్పర్శించే విషయాలూ, వాక్కు వాక్కు పలికే విషయాలూ, చేతులూ అవి తీసుకునే విషయాలూ, జననేంద్రియమూ, అది అనుభవించే ఆనందవిషయాలూ, విసర్జనేంద్రియమూ అది విసర్జించే విషయాలూ, పాదాలూ అవి చేరేగమ్యాలూ, మనస్సు అది ఆలోచించే విషయాలూ, బుద్ధి అది తెలుసుకునే విషయాలూ, అహంకారమూ అది అహంకరించే విషయాలూ, చిత్తమూ అది జ్ఞాపకముంచుకునే విషయాలూ, కాంతీ అది ప్రకాశింపజేసే విషయాలూ, ప్రాణమూ అది ధరించే విషయాలూ, ఇవన్నీకూడా గాఢ నిద్రలో జీవాత్మయందు ప్రతిష్ఠితాలై ఉంటాయి.

౨

తా|| చూసేవాడూ, తాకేవాడూ, వినేవాడూ, వాసనచూసేవాడూ, రుచి చూసేవాడూ, ఆలోచించేవాడూ, తెలుసుకునేవాడూ అతడే. చేసేవాడూ విజ్ఞానంతో కూడిన ఆత్మా ఐన పురుషుడతడు. అక్షరమైన ఆత్మయందు ప్రతిష్ఠితుడై ఉంటాడు.

తా|| స్నేహితుడా! నీడలేనిది, శరీరంలేనిది, రంగులేనిది, స్వచ్ఛమైనదీ, వినాశరహితమైనదీ ఐన దానిని తెలుసుకున్నవాడు సర్వోత్కృష్టమైన ఆ అక్షరతత్వాన్ని అందుకుంటాడు. అతడు సర్వజ్ఞుడవుతాడు. సర్వమూ అవుతాడు. దానిని గూర్చి ఈ శ్లోకం ఉన్నది.

తా|| స్నేహితుడా! మనస్సు, ఇన్ద్రియాలూ ప్రాణాలూ అన్నీ దేనియందు ఉపశమించి ఉన్నవో ఆ అక్షరతత్వాన్ని తెలుసుకున్నవాడు సర్వజ్ఞుడవుతాడు. సర్వంలోనూ ప్రవేశిస్తాడు.

నాలుగవ ప్రశ్న సంపూర్ణం

**అభిష్టాన మందిరమునకు విరాళములు పంపువారికి 80జి క్రింద
Tax Exemption కలదు. అందరూ ఉపయోగించుకొనగలరు.**

భగవాన్ శ్రీసత్యానందమహర్షిచారిటబుల్ ట్రస్టు

అకౌంటు నం. 36403765558


Code : SBIN0011082

sec. 80G Unique Registration No. AACTB835FF20211

ఈ పేజీ స్థల దాతలు : **శ్రీమతి ముక్కాల రాధమ్మగారి జ్ఞాపకార్థము
భర్త శ్రీముక్కాల సత్యనారాయణ మరియు కుటుంబ సభ్యులు, నెల్లూరు**

శ్రీభాగవతామృతము

పూజ్య శ్రీబ్రహ్మేనందతీర్థస్వాములవారు
శ్రీసత్యానందాశ్రమ వరిష్ఠ పీఠాధిపతులు, ఇనమడుగు



విడవ స్కంధము
ప్రహ్లాద చరిత్రము



ప్రహ్లాదుడు ఇంకను తండ్రికి ఇలా చెప్పడం ప్రారంభించినాడు.

సీ॥ సంసారజీమూత సంఘంబు విచ్చునే చక్రిదాస్య ప్రభంజనము లేక?
తాపత్రాయాభీల దావాగ్ను లాఱునే విష్ణుసేవామృతవృష్టి లేక?
సర్వంకషాఘౌఘ జలరాసు లింకునే హరి మనీషాబడబాగ్ని లేక?
ఘన విపద్గాఢాంధకారంబు లడంగునే పద్మాక్ష మతిరవిప్రభలు లేక?

తే॥ నిరుపమాపునరావత్తి నిష్కళంక, ముక్తినిధిఁ గానవచ్చునే ముఖ్యమైన
శార్ఙ్గకోదండచింతనాంజనము లేక, తామరసగర్భునకు నైన దానవేంద్ర!
నాన! మహారాజా! పెద్దగాలి విసురు లేకుండా కారుమబ్బుల గుంపులు విడిపోవు. అలాగే
చక్రధారిసేవ చేయకుండా సంసారబంధాలు తొలగిపోవు. వర్షము పడకపోతే అడవులలో
రగులుకొన్న అగ్నికీలలు ఆరవు. అలాగుననే హరిసేవ అనే అమృతము పడకపోతే మనిషికి ఉ
న్న తాపత్రయములు చల్లారవు. బడబాగ్ని ప్రజ్వరిల్లితే సముద్రములు కూడా ఇంకిపోతాయి.
అలాగే విష్ణుచింతన ఉంటే పాపములు అనే రాశి పటాపంచలైపోతుంది. సూర్యుని కిరణాలు

ఈ పేజీ స్థల దాతలు :

శ్రీ॥శే॥ శ్రీబట్టారం శేషయ్య శ్రీమతి వెంకటగుబ్బమ్మ గారల జ్ఞాపకార్థము
శ్రీ గుబ్బు శ్రీనివాసులు, శ్రీమతి మాధవిగారు, నెల్లూరు

పడకపోతే చీకటి తెరలు విడిపోవు. అలాగే కేశవుని కీర్తన లేకపోతే చుట్టుముట్టిన ఆపదలు తొలగిపోవు. ఒక్కమాటలో చెప్పాలంటే శ్రీహరిభక్తి అనే అంజనము లేకుండా నిర్మలమై నిరుపమానమై పునర్జన్మలేని ముక్తి అనే పెన్నిధిని అందుకోవడము ఎవరికీ సాధ్యము కాదు. ఆఖరికి ఆ బ్రహ్మ దేవునికి కూడా ఇది తప్ప మరొక మార్గము లేదు.

అని ఈ ప్రకారముగ జంకూ గొంకూ భయమూ లేకుండా భక్తితో వినయముతో ప్రహ్లాదుడు మాటాడుతున్నాడు. ఆ పలుకులు తండ్రి చెవులకు ములుకులవలె గుచ్చుకొంటున్నాయి. హిరణ్య కశిపుడు అదరిపోయాడు. పళ్ళతో పెదవులు కరిచాడు. క్రోధము ఉప్పొంగుతున్నది. గురువులను కొరకొరా చూచాడు. “ఇదా నీవు చెప్పిన చదువు? ఇదా నీవు చేసిన నిర్వాకము? విరోధి కథలు బాగా చెప్పావన్నమాట” అని ఇలా హంకరిస్తూ అన్నాడు.

చ॥ పటుతర నీతిశాస్త్రచయ పారగుఁ జేసెద నంచు బాలు నీ
వటు గొనిపోయి వానిక నర్హములైన విరోధిశాస్త్రముల్
కుటిలతఁ జెప్పినాఁడవు భృగుప్రవరుండ వటంచు నమ్మితిం

గటకట! బ్రాహ్మణాకృతిని గాక యథార్థపు బ్రాహ్మణుండవే! 173

నా కుమారునికి నీతిశాస్త్రములు నేర్పుతానని తీసుకొనివెళ్ళి వీడికి విరోధియైన విష్ణుకథలు నూరిపోశావా? నీవు ద్రోహబుద్ధితో చేసిన పని ఇది. నీవు పవిత్రమైన భృగువంశములో పుట్టిన వాడవని నమ్మి నా బిడ్డను నీకు అప్పగించాను. కాని మీరు బ్రాహ్మణుల ఆకారముతో ఉన్న వారే కాని నిజమైన బ్రాహ్మలు కారు. నిజమైన బ్రాహ్మణులు ఇలా మాకు సరియైన చదువు చెప్పుకుండా ద్రోహము చేయరు.

ఓయీ బ్రాహ్మణులారా! దుర్మార్గులను రోగాలు పట్టి బాధిస్తాయి. అలాగే ధర్మము తప్పినవాళ్ళనూ కుటిలమైన ఆలోచనగల వారిని పాపములు చుట్టుకొని ఆ పాపములే వారిని నానా బాధలు పెడతాయి తెలుసునా!

అని ఇలా కోపగిస్తూ మాటాడుతున్న హిరణ్యకశిపునితో చండామార్కులు ఇలా అన్నారు ఎంతో వినయ కారుణ్యములు ఉట్టిపడగా...

ఉ॥ తప్పులు లేవు మా వలన దానవనాథ! విరోధిశాస్త్రముల్
చెప్పము, క్రూరులై పరులు సెప్పరు, మీ చరణంబులాన మ
మ్మెప్పుడు మీ కుమారునకు నింతయు నైజమనీష, యెవ్వరుం

జెప్పెడి పాటిగాదు, ప్రతిచింత దలంపుము నేర్పు కైవడిన్ ॥ 176

ఓ మహారాజా! చక్రవర్తి! మా వలన ఏ తప్పు లేదు. తమ అభీష్టమునకు వ్యతిరేకముగా ఎప్పుడూ మేము ప్రవర్తించలేదు. ఇకముందు కూడా ప్రవర్తింపము. మేము విరోధి కథలు అస్సలు చెప్పలేదు. చెప్పము. ఎంతో క్రూరాత్ములైనా శత్రువులను గూర్చి ఎవరూ నూరిపోయలేదు. ఇక ముందు కూడా చెప్పరు. నీ పాదములమీద ఒట్టు. మీ సుపుత్రునికి సహజముగా వచ్చినదే కాని ఆయనకు చెప్పితే వచ్చింది కాదు ఇది. ఎవరూ అంత సాహసం నీముందు చేయగలరా! ఎట్టి పరిస్థితులలో చెప్పరు. తమ ప్రభావము ముందు ఎవ్వరూ సాహసముచేయలేరు. కాబట్టి ప్రస్తుతము దీనికి ప్రతిక్రియ జాగ్రత్తగా ఆలోచించు మహారాజా!

మహారాజా మేము మీకు పూర్వము నుండీ స్నేహితులము. పురోహితులము. నీ దయకు పాత్రులమైయున్నవారము. అదీకాక భృగు వంశీయులము. మేము నీకు మేలు కోరేవారమే కాని నీ విషయములో అపచారము చేయజాలము. నీ కుమారునికి ఇలా బోధించడానికి మేమేమన్నా శత్రువులమా? చెప్పండి.

ఇలా గురువులు అనేసరికి హిరణ్యకశిపుడు ఆయనపై ఆగ్రహము మాని కొడుకును చూచి ఇలా అడుగుతున్నాడు.

ఈ విషయములు నీకు ఉపాధ్యాయులు చెప్పలేదు. నా కుమారుడవైన నీకు ఇలాంటి పాడుబుద్ధులు ఎలా వచ్చినాయి? నీకు ఎవరు నేర్పారు? నాకు వా రెవరో చెప్పు?”

అలా తండ్రి కోపముతో అడిగేసరికి ప్రహ్లాదుడు ఇలా నిర్భయముగా ప్రసన్నముగా ప్రకృష్టముగా వినయముగా నుడువుచున్నాడు.

ఉ॥ అచ్చపు జీకటిం బడి గృహవ్రతులై విషయ ప్రవిష్టులై

చచ్చుచుం బుట్టుచున్ మరలం జర్విత చర్వణు లైన వారికిం

జెచ్చెరం బుట్టునే పరులు సెప్పిననైన నిజేచ్చనైన నే

మిచ్చిన నైనం గానలకు నేంగిన నైన హరి ప్రబోధముల్ ॥ 181

నాన! ఇదేమన్నా! చెప్పితే వస్తుందా! ఈ గాఢాంధకారములో పడ్డవాళ్ళకు అసలే కలగదు. ఈ మాయలో పడ్డవారు బయటకు రాలేరు నాన్న. వారు పుడుతూ చస్తూ వుంటారు.

ఈ పేజీ స్థల దాతలు : “హరి భజనియులు భాగవతులు”

శ్రీ॥శే॥ ఒంగోలు సంధ్యాధానిగాలి జ్ఞాపకార్థం శ్రీసుబ్రహ్మణ్యంగారు, నెల్లూరు

శ్రీరస్తు శ్రీరమణ కథామణిమాల

3. కుంటివానికి నడక

1938వ సంవత్సరము మార్చి 5వ తేది శ్రీరమణభగవానుని సన్నిధియందు ఒకరు అరుణాచల మాహాత్మ్యములో ఒక కథను చదివిరి. కుంటివా దైన యొకసాధువునకు శ్రీయరుణాచలముయొక్క మాహాత్మ్యమువలన కాళ్ళు వచ్చి నడువగలిగినట్లుగా దానియందు చెప్పబడియుండెను. అప్పుడు రమణభగవానుండు గురుమూర్తమునందు తాను ఉన్నప్పుడు స్వయముగా చూచిన యొక వృత్తాంతమును ఇట్లు చెప్పెను.

కుప్పు అయ్యర్ అనువానికి రెండుకాళ్ళు వచ్చుపడి నిరుపయోగములై యుండెను. ఒకనాడు ఆతడు వేటవాలమువైపుగా పిఱుదులపై దేకుచు పోవుచుండెను. ఆకస్మికముగా ఒక వృద్ధుడు ఆతనియెదుట ప్రత్యక్షమై “ఏల దేకుచున్నావు? లేచి నడువుము” అని ఆజ్ఞాపించినట్లు చెప్పెను. ఆయనను చూచుచు ఆ మాట వినఁగానే కుప్పుఅయ్యరు భయకంపితుడై ఒక్క యూపున లేచి నడువజొచ్చెను. కొంచెము దూరము పోయి ఆశ్చర్యమునుండి తేరుకొని కుప్పుఅయ్యరు ఆ వృద్ధుఁ డెవడో చూడవలయు నని వెనుకకు మరలెను. కాని ఆయనకు చూపు మేరలో ఎవరును కన్పింపలేదు. శ్రీ అరుణాచలేశ్వరుండే తనయందు ఆ విధముగా అనుగ్రహము చూపె నని కుప్పుఅయ్యరునకు కలిగిన సంతోషమునకు మేరలేదు. ఆతడు నడచి వచ్చుచుండఁగా చూచుచున్న ప్రతివాఁడును ఆశ్చర్యచకితుడై ప్రశ్నించుచుండఁగా ప్రతివానికిని ఆతడు ఈ కథను చెప్పజొచ్చెను.

మహర్షి ఈ వృత్తాంతమును చెప్పి శ్రోతలను చూచి అరుణాచలగ్రామములో నేటికిని వృద్ధులలో ఎవరిని అడిగినను మీకు ఈ విషయమును తాము చూచినట్లు చెప్పఁగలరు” అని యుద్ఘాటించెను.

మణిప్రభ

క్షేత్రములకు సంబంధించిన మాహాత్మ్యములు పూర్వకాలమునందే కాక కలియుగములో కూడ సంభవించుచున్న వని మహర్షి మాటలవలన మనము గ్రహింపవలసియున్నది. అవి కట్టుకథలని త్రోసిపుచ్చుటకు వీలులేదు.

మూకం కరోతి వాచాలం పంగుం లంఘయతే గిరిమ్ ।

యత్ కృపా త మహం వందే పరమానందమాధవమ్ ॥

ఎవని యనుగ్రహము ఉంటే మూగవాడు ఎంతో మధురముగ అనర్గళముగ మాటాడగలడో, కుంటివాడు కూడ కొండలను అనాయాసముగ ఎక్కుగలడో, అట్టి పరమానంద పరమాత్మకు నమస్కారము.

అని నుడివియున్నారు. అరుణాచలేశ్వరుని అపార మహిమలు అనంతములు.

ఈ విధముగానే అరుణాచలములోనే ఒక అమ్మాయి ఆడపిల్లల బడినుండి ఇంటికి వచ్చుచుండగా దొంగలు ఆ పిల్లను పట్టుకొనిపోయి నగలను హరించుచుండగా ఆకస్మికముగ ఒక వృద్ధుడు అక్కడ ప్రత్యక్షమై ఆ పిల్లను ఆ దొంగలబారినుండి తప్పించి ఇంటికి చేర్చి వెంటనే అదృశ్యుడయ్యె నని చెప్పుచుందురు. అవి చాల చిన్న విషయములు. కాని పూర్వకథలో జగజ్జననియొక్క దయ ఎంత గొప్పదో చూచితిమి ఇంక ఇప్పుడు జగజ్జనకుని దయ ఎట్టిదో చూడుడు.

సద్గురుదేవుల అభిష్టాన మంబరము

భగవాన్ శ్రీసత్యానందమహర్షులవారి అభిష్టానమంబరము పునర్నిర్మాణము జరుగుచున్నదని అందరికి తెలిసిన విషయమే.

గ్రాండుప్లాస్లో శ్రీవారి సమాధి మరియు అర్చామూర్తి ప్రతిష్ఠాపనము జరుగును.

మొదటి అంతస్తునందు శ్రీమహర్షులవారు వాడుకున్న వస్తు సామగ్రి అమర్చబడును. (సద్రూపసదనము)

అందులకు పుణ్యాత్ముల ధనము అవసరమన్న విషయము కూడ విబితమే. కావున ఈ క్రింది నంబరునకు ఫోన్ పే గాని గూగుల్ పే గాని 9440279712 చేసి తరింపుడు.

ఈ పేజీ స్థల దాతలు : కీ॥శే॥ పుస్తకాల శేషయ్య అనసూయమ్మ గార్లజ్ఞాపకార్థము మనుమడు రాజాకిరణ్-అన్నపూర్ణ, మునిమనుమరాలు లక్ష్మీసాత్విక, ముంబయి

సుభాషిత రత్నమాల

-శ్రీ శ్రీహరితీర్థస్వాములవారు

321. అన్యే కృతయుగే ధర్మా స్త్రేతాయాం ద్వాపరే పరే ।

అన్యే కలియుగే నృణాం యుగత్ హాసానురూపతః ॥

కృతయుగమునందు ఉన్నధర్మములు చాలా కఠినములు. అంతకంటే సులభములు త్రేతాయుగమునందు ఉండును. అంతకంటే సులభతరములు ద్వాపరయుగమునందు యుండును. అంతకంటే సులభతమములు కలియుగమునందుండును. కలియుగమునందు భగవంతుని నామస్మరణము, దానము ఈ రెంటిచేతనే మానవుడు తరింపవచ్చును.

322. సర్వేషాం చ సుహృన్నిత్యం సర్వేషాం చ హితే రతః ।

కర్మణా మనసా వాచా స ధర్మం వేద జాజలే ॥

అందరికీ సుహృత్తు అనగ మేలుచేయువానివలె యుండవలయును. అందరికి మేలు చేయుట యందు రతుడై యుండవలయును. నీయొక్క ఆచరణముద్వారా, మనస్సుచేత, మాటచేత ఈ నియమమును ప్రతినిత్యము పాటింపవలయును. అదియే వేదధర్మము అని జాజలిమహర్షి తమ స్మృతియందు చక్కగ చెప్పియున్నాడు.

323. న తత్పరస్య సందధ్యాత్ ప్రతికూలం యదాత్మనః ।

ఏష సంక్షేపతో ధర్మః కామాదన్యః ప్రవర్తతే ॥

తనకు ఏది ప్రతికూలముగ తోచుచు తన మనస్సునకు దుఃఖమును కలిగించునో అది ఇతరుల విషయమున ఎప్పుడునూ ఎన్నడునూ పొరపాటున కూడ చేయకూడదు. ఇదియే ధర్మమునకు స్థూలముగ స్వరూపము. తన కోరికలతో ప్రవర్తించి ఇతరులకు మనఃక్షేపములను కలిగించకూడదు.

324. శ్రూయతాం ధర్మసర్వస్యం శ్రుత్వా చైవావధార్యతమ్ ।

ఆత్మనః ప్రతికూలాని పరేషాం న సమాచరేత్ ॥

వినండి. ధర్మసర్వస్వము చెబుతున్నాను. అన్ని ధర్మములయొక్క సారాంశము. తనకు ఏవేవి ప్రతికూలములుగ ఉండునో ఆ కర్మములను, ఆ మాటలను, ఆ క్రియలను, మనస్సుతో గాని కాయముతో గాని వాక్కుతో గాని చేయకుండుటయే అన్ని ధర్మములయొక్క సారాంశము. కావున కలలో కూడ అట్టి పనులు చేయకుడు.

సూక్తి సుధాకరము

- శ్రీ శ్రీహరితీర్థస్వామిలనారు

శ్లో॥ శ్రుతి ర్విభిన్నా స్మృతయ శ్చ భిన్నా,
నైకో ముని ర్యస్య వచః ప్రమాణమ్ ।
ధర్మస్య తత్త్వం నిహితం గుహాయాం
మహాజనో యేన గతః స పంథాః ॥

తాత్పర్యము: వేదములు అనేక ధర్మములు అనేకరకములుగ ధర్మములను చెప్పుచున్నవి. మునీశ్వరులు కూడ అనేక విధములుగ ధర్మములను సుడుపుచున్నారు. ఎవరి వచనములను ప్రమాణముగ తీసికొనవలయునో తెలియకున్నది. ఈ విషయమునందు తర్జన భర్జన పడవలసిన అగత్యము లేదు. మహాపురుషులు ధర్మముయొక్క రహస్యమును తెలిసి ఏ మార్గమున ప్రవర్తించి యున్నారో ఆమార్గమును అనుసరించియే మనము కూడా నడుచుకొనవలయును. ఇదియే ధర్మ రహస్యము.

వివరణ: ధర్మమును ఆచరింప సంకల్పముకలుగగనే మరి యే మార్గమున నడువవలయు నను సందేహము కలుగుట సహజము. మనకు శాస్త్రములు అనేకములు. ధర్మములు అనేకములు. ఏ సందర్భమునందు యెట్లు ప్రవర్తించవలయునో ఈ మనస్సునకు తోచదు. బుద్ధికి అందదు. మరి యెట్లు?

ఆ ప్రశ్నమునకు ఈ శ్లోకమునందు సమాధానము చెప్పుచున్నారు. ఏ సందర్భమున ఏ విధముగ మన పెద్దలు ప్రవర్తించినారో ఆ ప్రవర్తనను మన జీవితమునందు కూడ ఆచరించి అనగ ఆ మార్గమునందు నడిచి అమృతత్వమును పొందవలయును.

ధర్మరాజు ఎన్ని కష్టములు సంకటములు వచ్చినను ఆపదలు సంభవించినను ఆయన వీస మెత్తు కూడా ధర్మమును తప్పక ఇతరుల మనస్సులను నొప్పింపక తాను ఎన్ని కష్టములనైన అనుభవించి నడుచుకొనినాడు.

ఆఖరుకు తన జీవన విధానముచే ధర్మమునకు సత్యమునకు తన జీవితమునే అర్పించినాడు. శ్రీకృష్ణపరమాత్మ బోధించిన ధర్మమును తు.చ.తప్పక ఆచరించినాడు. ఒకప్పుడు కౌరవుల దౌష్ట్యమునకు శ్రీకృష్ణునకు కూడా రోషము కలిగినది. కాని ధర్మరాజునకు కోపము రాలేదు.

స్థితప్రజ్ఞ వైభవము

పూజ్యపాద శ్రీరామకృష్ణానందస్వాములవారు (గండి)

సప్తమ కళ

శ్లో॥ శృణు దేవి మహామాతః స్థితప్రజ్ఞస్య వర్ణనం ।

యదర్థం మానుషం జన్మ ప్రాప్తం పరమ శోభనమ్ ॥

అనసూయకు బ్రహ్మ విష్ణు మహేశ్వరులు ముగ్గురు బిడ్డలు. అట్లే గీతామాతకు బ్రహ్మసమానులైన బ్రాహ్మీస్థితుడు స్థితప్రజ్ఞుడు మొదటిబిడ్డ. శాంతాకారుడు శ్రీకాంతునివంటి సతతం సంతుష్టుడు భక్తుడు నడిపిబిడ్డ. ఉమాసహాయునివంటి ఉదాసీనవదాసీనుడు గుణాతీతుడు కడబిడ్డ. అమ్మా గీతామాతా! నీకు కోటాసుకోటి ధన్యవాదాలు.

స్థితప్రజ్ఞుని గురించి అర్జునుడు ‘కిం ప్రభాషేత అని అడిగిన రెండవ ప్రశ్నకు భగవంతుడు సమాధానం చెబుతున్నాడు.

శ్లో॥ య స్సర్వత్రానభిన్నేహః తత్తత్ప్రాప్య శుభాశుభమ్ ।

నాభినందతి న ద్వేష్టి తస్య ప్రజ్ఞా ప్రతిష్ఠితా ॥

2-57

బహిర్ముఖ మానవునికి బైట ప్రతిష్ఠలన్నీ వున్నాయి. స్థానప్రతిష్ఠ మానప్రతిష్ఠ. ధనప్రతిష్ఠ. జన్మప్రతిష్ఠ. కులప్రతిష్ఠ. వంశప్రతిష్ఠ - నడమధ్యా రాలిపోయే అన్ని ప్రతిష్ఠలూ వున్నాయి. అసలు తనకు కావలసిన ప్రజ్ఞాన ప్రతిష్ఠ ఒక్కటే తక్కువ. “హస్తంలో అన్నీ రేఖలు బాగున్నాయి. ఆయుష్షు రేఖ ఒక్కటే తక్కువని” యెవరో అన్నారు. ఇది కూడా అలాగే వుంది.

‘తస్య ప్రజ్ఞా ప్రతిష్ఠితా’ వాని ప్రజ్ఞా ప్రతిష్ఠ పొందింది. వాడే స్థితప్రజ్ఞుడు. వట్టి తిష్ఠ అనలేదు. ‘ప్రతిష్ఠ’ అన్నాడు. “తిష్ఠ” అంటే కూర్చోవడం. లేవడమనేదే లేకుండా కూర్చోవడం ప్రతిష్ఠ. ఆరో అధ్యాయం ఇరవై రెండవ శ్లోకంలో యస్మిన్ స్థితో న దుఃఖేన గురుణాపి విచాల్యతే అని చెప్పిన సూచన ఇదే.

గడచిన శ్లోకంలో వైరాగ్యమూలమైన స్థితప్రజ్ఞని లక్షణం చెప్పడం జరిగింది. ఈ శ్లోకంలో సమత్వమూలమైన లక్షణం చెప్ప బడ్డవుంది. చిత్తంలో సమత్వం, జ్ఞానంలో ఏకత్వం, వ్యవహారంలో అసంగత్వం బ్రహ్మజ్ఞానానికి మహదైశ్వర్యము.

శ్లో॥ నైతాద్యశం బ్రాహ్మణ స్వాస్తి విత్తం ।

యద్దైకతా సమతా సంగతా చ ॥

ఈ శ్లోకంలో రెండు లక్షణాలు చెప్పబడినాయి. సర్వత్రా “అభిన్నేహం” లేకుండుట ఒకటి. శుభం వస్తే పొగడడం కాని, అశుభం వస్తే తెగడడం కాని లేకుండుట రెండవది. పొగడడం కాని తెగడడం కాని స్పష్టంగా బాహ్యంలో కనపడే లక్షణాలు. అనగా పరసంగవేద్యాలు. కాబట్టే శ్రీవినోబా గారు యీ శ్లోకంలోని విషయాన్ని సులభతరలక్షణంగా పేర్కొన్నారు.

మహారాష్ట్ర భాషలోని వినోబాగారి స్థితప్రజ్ఞ దర్శనము, హిందీ భాషలోని అఖండానందసరస్వతీ స్వామివారి సాంఖ్యయోగము, గుజరాతీలోని నలిన భట్టాచార్యుని గీతాసాధన భాష్యము యీ విషయంలో ప్రశస్తమైన గ్రంథాలు.

స్థితప్రజ్ఞనికి యెచ్చట కూడా అభిన్నేహం వుండదు. అభిన్నేహ మంటే ఆసక్తి. “సర్వత్ర” అని చెప్పడంలో ఆసక్తిని శ్రీవినోబాగారు నాల్గురకాలుగా తమ గీతాచింతనికలో విభాగం చేసినారు. స్వజ్ఞానాసక్తి - దేహాసక్తి - కర్మఫలాసక్తి - అకర్మాసక్తి అని. ప్రథమాధ్యాయములో స్వజ్ఞానాసక్తి, రెండవ అధ్యాయంలో స్థితప్రజ్ఞని పూర్వఘట్టంలో తక్కిన మూడూ నిరసంపబడ్డాయి. ఈ నాల్గు విధాలైన ఆసక్తులు కూడా స్థితప్రజ్ఞనికి వుండవు.

స్నేహం వుండొచ్చు కాని అభిన్నేహం వుండరాదు. మహాత్ములు స్నేహస్వరూపులు. అయినా వారికి అభిన్నేహం లేదు. అభిన్నేహ మంటే ఆసక్తి. మమకారం. వస్తువుయేదీ యేడ్చించదు. మమకారం యేడ్చిస్తుంది. అన్నీ పెట్టుకోవచ్చు కానీ దేన్నీ పట్టుకోరాదు. పట్టుకోవడం అంటే మమకారం పెట్టుకోవడ మన్నమాట. అన్నీ వదలిపెట్టి అడవికి వెళ్ళినా, భరతున్ని జింకపిల్ల బంధించింది. అసురసంసారంలో మునిగితేలూన్నా ప్రహ్లాదుడు ‘వ్యసనసంసక్తి ఆ వంకబోడు’

వస్తువు బంధించదు. మమకారం బంధిస్తుంది. యముడు ప్రతివాణ్ణి పాశం తగిలించి తీసుకుపోతాడని ప్రతీతి. యముడు సొంతంగ త్రాళ్ళ ఫ్యాక్టరీ పెట్టినాడా! ఎవనిపాశం వానిమెడతే వుంది. మమకారమనే పాశం, ఆసక్తి అనే పాశం. మమేతి బధ్యతే జంతుః నిర్మమేతి విముచ్యతే” అని ఉపనిషత్తు బోధ.

“అనిత్యమైన వస్తువులలో “అతిస్నేహం పనికి రాదు. స్నేహం లేకుంటే మమకారం లేకుంటే సంసారం జరిగేదెలాగండి? అని ప్రశ్న అక్కరకు తగినంత మమకారం అవసరమేకాని అతి మమకారం పనికిరాదు.

పప్పులో ఉప్పు వేస్తేనే రుచి. కాని యెంత వేయాలో అంతే వేయాలి. కొన్ని ప్రాంతాలలో ఉప్పును “రుచి” అంటారు. “దానిపేరే “రుచి” కదా! “వేసేకొద్దీ రుచి” అని యెవడో అనుకొన్నాడట.

స్థితప్రజ్ఞుడు అద్దం వంటివాడు. అద్దం అన్నిటినీ పట్టుకొంటుంది. దేన్ని పట్టుకోడు. దానికి పట్టుకోవడమూ ఆలస్యములేదు. వదలిపెట్టడమూ ఆలస్యము లేదు.

స్థితప్రజ్ఞుడు సర్వత్రా అనభిస్నేహుడు. ప్రేమవుంది కానీ వానికి మోహం లేదు. అస్పృత్యులలో “సర్సులు” పిల్లలను ప్రేమిస్తారు. తల్లులకు దక్కకుండా ముచ్చట్లు చూపుతారు. కానీ రోగం వచ్చి పిల్లవాడు చస్తే మాత్రం అంత యేడ్పు తల్లే యేడ్వాలి. వాళ్ళు “ససేమిరా” యేడ్వరు. స్నేహం వుంది కాని వాళ్ళకు అభిస్నేహం లేదు. ప్రేమవుంది కాని మోహం లేదు.

ప్రేమ దైవీసంపద, మోహము ఆసురీసంపద. ఒకటి అమృత హ్రాదము, మరొకటి అంధకూపము. ప్రేమకు మోహానికి పోలికలు ఒకటే. కాము రాముడు ఒకటే రంగు. ఇద్దరూ శ్యామవర్ణమే. రంగులు ఒకటైనా భంగులు వేరే. ఒకటి ముక్తి దారి. ఒకటి మృత్యువుకు దారి.

స్థితప్రజ్ఞుడు సర్వత్రా అనభిస్నేహుడు. ప్రపంచంలో యే వస్తువూ తనది కాదు. తనదే అయితే తాను పట్టుకపోవాలే. ఎవడూ దేన్నీ పట్టుకపోయేదేమీ లేదు. వట్టిచేతులతో మట్టిమీదికి వస్తాడు; వట్టిచేతులతో మట్టిలోకి పోతాడు. ఇది పబ్లిక్ సత్యము. “ఈశావాస్యమిదగ్గం సర్వం” ఇదంతా ఈశ్వరుని సొత్తు. “మాగృధః కస్యస్విద్ధనమ్” దేనియందూ ఆసక్తి పెట్టుకోవద్దు. త్యక్తేన భంజీధాః” అంటుకోకుండా అనుభవించు అని ఉపనిషత్తు చెప్పే సారమైన ఉపదేశము.

జనక చక్రవర్తి రాజ్యంలో ఒక బ్రాహ్మణుడేదో నేరం చేశాడట. రాజుగారు దేశబహిష్కారం విధించి ‘నా దేశాన్ని దాటిపోమ్మన్నాడు. “మహారాజా! నీ దేశము ఎంతవరకూ?” అని బ్రాహ్మణుడడిగాడు. “నాదేశం -నాదేశం ” అనుకొంటూ జనకుడు తనలో తాను అగాధమైన భావంలోకి పోయాడు. దేహంతోనే సంబంధం లేని విదేహప్రభువుకు దేశంతో యేమి సంబంధం?

తత్తత్ప్రాప్య శుభాశుభం - నాభినందతి న ద్వేష్టి”-ఇది యీ శ్లోకంలో రెండో లక్షణం. స్థితప్రజ్ఞునిపై శుభాశుభాల ప్రభావం చలామణి కాలేదు. శుభం వస్తే “ఔరా ఔరా” అని లొట్టలు వేయడు. అశుభం వస్తే “అయ్యా అయ్యా” అని ఆరాటపడడు. శుభంలో రాగం లేదు. అశుభంలో ద్వేషం లేదు. సహనంతో వుండడం సమత్వంలో వుండడం స్థితప్రజ్ఞుడి పద్ధతి.

సంసారం జడవస్తువు; తాను చేతనస్వరూపం. వాస్తవంలో చేతనుడు జడపదార్థాలకు ప్రభువు. జడవస్తువులకు సంబంధించిన శుభాశుభాలకు తాను లొంగిపోవుట తన ఘనతకు అవమానం. ఈ విషయం స్థితప్రజ్ఞునికి తెలుసు. బైటి శుభాశుభ పరిస్థితులకు స్థితప్రజ్ఞుడు తన మర్యాదను కోల్పోడు.

ఎవడు కాని ప్రపంచంలో తానొక్కడే లేడు. ఇంతమందిలో తానొక్కడు “శుభం కల్గడం అశుభం కల్గడం” తన ఒక్కని అధీనంలో లేడు. “సమష్టి ప్రారబ్ధంలో తన వాటాకు వచ్చిన మంచి కాని, చెడ్డకాని సహనంతో అనుభవించా”లని యెఱిగిన వివేకి శుభాశుభాలలో తన నిష్ఠకు భంగం రానీడు.

పండ్రెండవ అధ్యాయము పదిహేడవశ్లోకంలో భక్తుని లక్షణాలను చెప్పుకపోతూ భగవంతుడు యిదే లక్షణాన్ని అక్కడా చెప్పాడు.

శ్లో॥ యో న హృష్యతి న ద్వేష్టి న శోచతి న కాంక్షతి ।

శుభాశుభ పరిత్యాగీ భక్తిమాన్ య స్స మే ప్రియః ॥ (12అ.17)

సాధకుని విషయంలో, భక్తుని విషయంలో చెప్పిన అర్థం స్థితప్రజ్ఞుని విషయంలో చాలదు. “శుభంలో రాగం లేదు. అశుభంలో ద్వేషం లేదు. ఈ మాటలు సాధకుని విషయంలో సరిపోయే మాటలు. ఇక స్థితప్రజ్ఞుని విషయంలో శుభాశుభాలు ఒక వస్తువులే కావు. అందువలన “శుభంలో రాగమూ లేదు. ద్వేషములేదు. అశుభంలోనూ రాగం లేదు; ద్వేషంలేదు”

అక్కడొకత్రాడు పడివుంది. ఒకడు హారమనుకొన్నాడు. అది వానికి శుభం. మరొక్కడు దానిని పామనుకొన్నాడు - అది వాని కశుభము. తద్వారా ఒకనికి రాగం కలిగింది. ఇంకొకనికి ద్వేషం కలిగింది. త్రాడని తెలుసుకొన్నవానికి శుభమూ కాదు. అశుభమూ కాదు. రాగమూ లేదు. ద్వేషమూ లేదు. “తత్ర కో మోహః కశ్చేకః - ఏకత్వమనుపశ్యతి”

ఏకత్వదర్శియైన ఆత్మజ్ఞుని శుభమని దేన్ని గ్రహించాలె? అశుభ మని దేన్ని త్యజించాలె? గొరిగేమంగలి మొత్తం గొరగడమే కాని తెల్ల వెంట్రుకలు త్రుంచాలని నల్ల వెంట్రుకలు వుంచాలని అనుకోడు. అన్నీ త్రుంచివేయడమే వాని పని. అట్లే ఏకరసమైన ఆత్మలో శుభమని అశుభమని భేదదృష్టి పెట్టడం తన ఆత్మజ్ఞానానికే ఛిద్రం.

ప్రపంచంలో నాల్గురకాల వ్యక్తులున్నారు. పామరుడు. విషయి. సాధకుడు. సిద్ధుడు అని.

అశుభాన్ని ప్రేమించడం శుభాన్ని తిరస్కరించడం పామర మానవుని లక్షణం.

శ్రీరామకృష్ణపరమహంస చెప్పినట్లు కొన్ని ఈగలు మంచిపదార్థాలను వదలి మలినపదార్థాలనే వాంఛిస్తాయి.

విషయి మానవుడు శుభాన్నీ ప్రేమిస్తాడు; అశుభాన్నీ ప్రేమిస్తాడు. భజనా చేస్తాడు. చీట్లపేకలూ ఆడ్తాడు. సినిమాలకూ పోతాడు. భాష్యశ్రవణాలూ చేస్తాడు. అన్ని చోట్లా వాలే ఈగలాగ.

సాధకుడైన ముముక్షువు శుభాన్ని దగ్గర చేర్చుకుంటాడు. అశుభాన్ని దూరం చేస్తాడు. సత్సంగంలో సాధనలో అభిరుచి కలిగి వుంటాడు. భోగవాసనలు పెంచే లౌకికవ్యాసంగాలలో దూరంగా వుంటాడు.

ఇక స్థితప్రజ్ఞుని మాట. శుభంలోనూ రాగం లేదు. ద్వేషంలేదు. అశుభంలోనూ రాగంలేదు. ద్వేషంలేదు. 'తస్య ప్రజ్ఞా ప్రతిష్ఠితా'

సులభతర లక్షణాన్ని శ్రవణం చేసి అర్జునుడు సులభతమ లక్షణాన్ని గురించి అడగబోతాడు. వినండి.

స్థితప్రజ్ఞుని లక్షణాలను భగవంతు డింతవరకు వర్ణిస్తూ వస్తూన్నాడు. ఓం ప్రథమంలో స్థితప్రజ్ఞుని సమగ్రలక్షణము చెప్పబడింది. అనంతరము సులభలక్షణమని, తర్వాత సులభతర లక్షణమని చెప్పడమూ జరిగింది. ఇక యిప్పుడు అర్జునుని నిమిత్తం చేసుకొని, సమస్త మానవకోటిని మనసులో పెట్టుకొని సులభతమ లక్షణాన్ని భగవంతుడు చెప్పబోతున్నాడు.

నరోత్తముడైన అర్జునుడు సరమానవ ప్రతినిధిగ నిలిచి, నారాయణుని నాలుగు ప్రశ్నలడిగినాడు. 'స్థితప్రజ్ఞస్య కా భాషా' అని మొదటిప్రశ్న. 'కిం ప్రభాషేత' అని రెండవప్రశ్న. ఈ రెండు ప్రశ్నలకు సమాధానంగా యింతవరకూ ఆరు లక్షణాలు చెప్పబడ్డాయని శ్రీబాలకోభావే తమ వ్యాఖ్యలో వ్రాసారు. ఒకటి సర్వకామనాత్యాగం. రెండు పరమాత్మయందు సంతుష్టి. మూడు సుఖదుఃఖాలలో సమత్వం. నాలుగు తృప్తిక్రోధభయ విముక్తి. ఐదు సర్వత్రా అనాసక్తి. ఆరు శుభాశుభ సమదృష్టి.

శ్రీనలినభాయీ భట్టాచార్యుని లెక్కలో యేడు లక్షణాలు చెప్పబడ్డాయి. ఒకటి కామనాత్యాగం. రెండు ఆత్మన్యేవాత్మనా తుష్టి' మూడు దుఃఖేష్వసు ద్విగ్నమనస్కుడు' నాలుగు 'సుఖేషు విగత స్పృహుడు'. అయిదు 'వీతరాగభయక్రోధుడు' ఆరు 'శుభం ప్రాప్య నాభినందతి' ఏడు 'అశుభం ప్రాప్య న ద్వేష్టి.'

'కిమాసీత' ఇది అర్జునుని మూడో ప్రశ్న. స్థితప్రజ్ఞుడు ఏ విధంగా కూర్చుంటాడు?" అని ఆ మాటకు అక్షరార్థం శ్రోత్రాది ఇంద్రియాలను యే విధంగా నిలిపిపట్టుకొంటా" డని శ్రీ వినోబాగారు

చెప్పిన భావార్థం. “స్థితప్రజ్ఞుడు యే ఆసనంపై సిద్ధాసనమా? పద్మాసనమా? దేనిపై కూర్చుంటా” డని అడిగినట్లు అర్థం చేయరాదు. స్థితప్రజ్ఞుని ఆసనం బైటిది కాదు, లోపలిది. ‘ఆతని చిత్తసమాధానం యే విధంగా వుంటుం’దని అడిగినట్లు అర్థం చెయ్యాలె అని శ్రీ అఖండానంద సరస్వతీస్వామివారి వ్యాఖ్య. “సముఖానికి వచ్చిన విషయాలను స్థితప్రజ్ఞు డేవిధంగా సంభాలించుకొంటా’ డంటూ ఆ ప్రశ్నకు తాత్పర్యంగా నలినభాయి వారి విచారం. “స్థితప్రజ్ఞుని ఇంద్రియాలు అన్ని విధాలా స్వవశమై తమ తమ విషయాల్లో ఆసక్తి రహితంగా ఉపశాంతి బొందివుంటాయి. ఇదే స్థితప్రజ్ఞుని కూర్చోవడం” అని శ్రీజయదయాల్ గోయండ్ కా వారి సమన్వయము.

రెండవ అధ్యాయం యాభైయెనిమిదవ శ్లోకం భగవంతుని సమాధానంగా బయలుదేరింది.

“యదా సంహరతే చాయం కూర్మోంగానీవ సర్వశః ।

ఇంద్రియాణీంద్రియార్థేభ్యః తస్య ప్రజ్ఞా ప్రతిష్ఠితా॥” (2. అ. 58వ శ్లో.)

అర్జునా! మరియు యీ స్థితప్రజ్ఞుడు - తాబేలు తన అవయవాలను వలె అన్ని వైపులనుండి తన ఇంద్రియాలను వాటి వాటి విషయాలనుండి యెప్పుడు క్రమ్మరింపగల్గుతున్నాడో, అప్పుడాతని ప్రజ్ఞ ప్రతిష్ఠ పొందుతూ వుంది.

తే॥గీ॥ కూర్మ మఖిలావయవముల గుదియముడుచు

మాడ్కి నే యోగి యింద్రియ మానసముల

నమర మరలించు నింద్రియార్థములవలన

నాత డాత్మ స్థితప్రజ్ఞ డగు బుధేంద్ర ॥

అని శ్రీసీతారామాంజనేయ సంవాదములోని పద్యము.

ఈ శ్లోకంలో ఒక లక్షణము మాత్రము చెప్పబడింది. డాని పేరు ఇంద్రియ సంయమము. యోగశాస్త్ర పరిభాషలో దీనిపేరు ప్రత్యాహార మంటారు. ఇంద్రియ “నిగ్రహము” యొక్క ఆరూఢిితే ఇంద్రియసంయమము “నిగ్రహము” యీ వైపుకొన అయితే సంయమము ఆ వైపుకొన. నిగ్రహము తాత్కాలికము, కృత్రిమము. సంయమము నిత్యము సహజము.

ఈ పేజీ స్థల డాతలు : శ్రీగంగుల నారాయణగారి జ్ఞాపకార్థము

కుమారుడు శ్రీధర్ భూసుతి మలయు కుటుంబ గుభులు, మెట్పల్లి

హోమియోపతిమందు తింటూన్నావు “కాఫీ త్రావగవ”ద్దని దాక్టరన్నాడు. లోపల త్రాగాలని వాసన వుంది. భయంతో త్రాగదు. ఇది నిగ్రహము. మనస్సులోని వాసన సశిస్తే అది సంయమమైతుంది. ఇంద్రియ సంయమానికి సరియైన దృష్టాంతము తాబేటిని యీ శ్లోకంలో భగవంతుడు ఉదహరించినాడు.

ఇంద్రియనిగ్రహము స్థితప్రజ్ఞుని లక్షణాలలో చివరిది. ఇది సులభతమ లక్షణము. అన్నిటికంటే బట్టబైటి సాధన మిది. బైటి ఇంద్రియాల నిగ్రహమే లేకపోతే లోపలి “స్థితప్రజ్ఞత్వం” యెలా లభిస్తుంది? క్రిందికొలాయిని కట్టేస్తేనే కాని పై కొళాయికి నీళ్ళు రావు. ‘అమృతత్వప్రాప్తి’ అవసరమైన వాడు ‘అమృతచక్షువు’ కావాలంటూ ఉపనిషత్తు బోధించిన బోధకు ఇదే అభిప్రాయము.

ఇంద్రియాలు పశువులు. పచ్చగ కనపడితే పరుగెత్తి పోతాయి. పశుపతి కావాలనుకొన్నవాడు వాటిపై ప్రభుత్వం సాధించాలె. శివోహం శివోహం’ అంటూ వట్టి చిలకపాఠాలు వల్లిస్తే చాలదు.

సముద్రంలో పడవ ప్రయాణిస్తూ వుంది. ఆవలి తీరం చేరాలె. చుట్టూ అయస్కాంతపర్వతాలుండే చోటికి అది వెళ్ళింది. పడవకు వుండే ఇనపమేకులను అయస్కాంతాలు లాగేశాయి. పడవ తీరం చేరదు. దానికి సముద్రమే గతి. శబ్ద స్పర్శ రూప రస గంధాలు అయస్కాంతాలు. ఇంద్రియాలు ఇనుపచీలలు. ఇవి వాటికి వశమై పోతే జీవుని జీవితానికి గతి “సంసారసాగరం ఘోరం”.

భాగవతము ఇంద్రియ నిగ్రహము లేనివానిని “కృపణు”డంటూ పేర్కొనింది. “కృపణ స్వజితేంద్రియః” ఇంద్రియాలతాయిడికి లోబడిన జీవిని, సవతులతో సతమతమైతూండే గృహస్థుని లాగా వర్ణిస్తూ, ప్రహ్లాదుడు భాగవతములో బహుసుందరంగా వర్ణించాడు.

సీ॥ కామహర్షాది సంకలితమై చిత్తంబు

భవదీయచింతన పదవిజౌరదు

మధురాదిరసముల మరిగిచొక్కుచు జిహ్వా

నీ వర్ణనమునకు నిగుడనీదు

సుందరీముఖముల జూడగోరెడి చూడి

తావకాకృతులపై దిగులుపడదు

ఈ పేజీ స్థల దాతలు : “పరమ భక్తియే భగవంతుని దర్శింపజేయును.”

శ్రీఅగ్నివెంకయ్యగారు శ్రీమతి లక్ష్మిగారు కుటుంబగుభ్యులు, ఇగమడుగు

వివిధ దుర్భాషలు వినగోరు వీనులు

వినవు యుష్మత్కథా విరచనములు

తే॥గీ॥ పూణమువడి దిరుగు దుర్గంధములకు

దవులుకొలువదు వైష్ణవతంత్రములకు

నడిగియుండవు కర్మేంద్రియములు జీవు

గలచు గృహమేధిఁ సవతులు కలచునట్లు ॥

దమమనే ఇంద్రియనిగ్రహం లేకపోతే, శమమనే మనస్సమాధానం వుండదు. మనస్సు సమాధానంగా లేకపోతే, బుద్ధికి స్థిరత్వం కల్గదు. స్థితప్రజ్ఞత్వం కోరేవానికి దమమనే ఇంద్రియ నిగ్రహం తప్పనిసరిగా వుండాలె.

“అయ్యా! ధనంజయా! ఎప్పుడైనా తాబేటిని చూచావా? చూడకేమి. కొల్లులుగా చూచేవుంటావు. కాని చూడడంలో రెండు రకాలునుమా! కళ్ళతో చూచేవారే కాని తెలివితో చూచేవాళ్ళు దుర్లభం. తాబేటితో నేర్చుకోవలసిన గుణపాఠం ఒకటి వుంది. తన అవయవాలను ముడుచుకోవడంలో కాని, విడుచుకోవడంలోకాని, దానికి లీలాజాలం. తాబేలు మామూలుగా తన అవయవాలను చూచి తిరుగుతుంటుంది. అపాయసూచన కల్గిందా అమాంతము ‘సడన్ బ్రేకు.’ అన్ని ఇంద్రియాలను ఒక్కమృడిగ లోపలికి ముడుచుకొంటుంది. ఇంద్రియసంయమనము దానికి సహజం. ఆ జంతువుకు ఉన్నంత యోగ్యతైనా మానవునికి ఉండొద్దా! తాబేటికి కచ్చప మని పేరుంది. కచ్చప మనగా జలప్రదేశం. అది నీళ్ళల్లోనూ వుంటుంది. నేలపైనా వుంటుంది. అది ఉభయచరము. స్థితప్రజ్ఞుని ఇంద్రియాలు కూడా ప్రయోగోపసంహారాలల్లో స్వాధీనమై వుంటాయి. అవసరమైనప్పుడు బైటికి వదలగల్గుతాడు. అపాయమున్నప్పుడు లోపలికి తీసుకోగల్గుతాడు. వాడు సవ్యసాచి. స్థితప్రజ్ఞుడు కాగోరేవాడు, మొదట్లో ఇంద్రియనిగ్రహము మట్టుకైనా సాధించి, ఇక్కడనుండి ముందుకు సాగిపోయేందుకు ప్రయత్నం చేయాలె. ఇంద్రియ నిగ్రహానికి స్థితప్రజ్ఞతకు మధ్యలో చేయవలసిన ప్రయాణం యింకా మిగిలివుంది. ఆ విషయం మున్ముందు వస్తుంది.

ఈ శ్లోకం సాధకదశను వర్ణించేదిగ వుందని కొందరి వ్యాఖ్యాతల అభిప్రాయం. ఎందుకంటే సిద్ధుడైనా స్థితప్రజ్ఞునికి శుభాశుభాలు సమానంగానే వుంటాయి. దేనియొక్క ప్రభావంకూడా వానిపై పనిచెయ్యలేదు. అలాంటప్పుడు ఇంద్రియాలను విషయాలనుండి మళ్ళించవలసినపని వానికి యేముంది? సాధనదశలో వుండేవరకు ఇంద్రియాలను విషయాలనుండి నిగ్రహించడం అవసరమే. ఆ దశలో ఇంద్రియాలు విషయాల వెంట బోవడం అపాయకరమే అవుతుంది. అందువల్ల యిక్కడ నుండే సాధనదశ వర్ణింపబడిందని వారి అభిప్రాయం.

ఈ శ్లోకంలో కూర్మావతారం స్మరింపబడింది. కూర్మమే లేకుంటే అమృత లాభం లేదు. మందరాచలం వుంది. వాసుకి నాగం వుంది. పాలసముద్రం వుంది. దేవదానవులున్నారు. అయినా ఆధారశక్తి కూర్మావతారము లేకపోతే అంతా అయోమయం. అట్టే వివేకమనే మందరం వైరాగ్యమనే వాసుకి సాధనలో తత్పరత అనే మధనక్రియా వుండికూడ “సంయమ” మనే కూర్మం లేకపోతే “సిద్ధి” అనే అమృతం లేదు.

అన్ని ఇంద్రియాలను అన్ని వైపులనుండి మళ్ళించడము, తాబేటిలోని యోగ్యత. ఏ ఒక్క ఇంద్రియానికి స్వేచ్ఛ ఇచ్చినా అదే ప్రాణాంతకం చేస్తుంది. కొళాయిగొట్టానికి ఎక్కడా భిద్రం లేనప్పుడే నీళ్ళు పైకి చేరగలిగేది. ఇంద్రియనిగ్రహం సర్వతోముఖంగా సమకూరినప్పుడే మనస్సు బుద్ధికి వశమైతుంది. బుద్ధి ఆత్మయందు స్థిరమైతుంది. నాడే స్థితప్రజ్ఞత లభించేది.

సాంఖ్యులది విహంగమ పంథ. యోగులది పిపీలికా పంథ. సమన్వయాన్ని చెప్పే భగవద్గీతది కూర్మ పంథ. ఇది మధ్యమమార్గము. కూర్మము ఉభయచరము.

కూర్మంలో మరొక్క గుణముంది. పరుగెత్తదు. ఎదిరించదు. కేవలం ఓర్పు. ఓర్పుకొంటుంది. సాధకుడు కూడా అంతే. పరుగెత్తి ఎక్కడికి పోవాలె? ఎక్కడా యేదో ఒక యిబ్బందివుండనే వుంటుంది. ఎదిరిస్తూ పోతే జీవితమంతా దానిలోనే గడచిపోతుంది. అందుచేత స్థితప్రజ్ఞతను సాధించగోరేవారు తాబేటి సహనాన్ని నేర్చుకోవాలె.

శ్రీవిఠోబాగారి తమ్ముడు శ్రీబాలకోబాభావేవారు యీ ఇంద్రియనిగ్రహ విషయములో కొంత వివరించివున్నారు.

ఇంద్రియాలలో మొదటి నంబరు కంటిది. కన్ను ఎంత దూరం చూడగల్గుతుందో అంతదూరంలోని శబ్దాన్ని చెవి వినలేదు. సూర్యుడు మనకు తొమ్మిదికోట్ల మైళ్ళ దూరంలో వున్నాడు. కన్ను చూడగల్గుతుంది. అంతదూరంలోని శబ్దాన్ని చెవి వినలేదు. అందుచేత నేత్రానికి ప్రథమస్థానం యివ్వబడింది. తర్వాత చెవి. చెవి శబ్దాన్ని యెంత దూరంలో నుండి వినగల్గుతుందో అంతదూరం లోని గంధాన్ని ముక్కు గ్రహించలేదు. కాబట్టి ముక్కుకు మూడవస్థానం. నాలుకకు నాల్గవస్థానం. గంధాన్ని ముక్కు యెంతదూరంలో నుండి తీసుకోగల్గుతుందో అంతదూరం నుండి నాలుక రుచిని గ్రహించలేదు. వస్తువుతో సంబంధం కలిగినప్పుడే నాలుక రుచిని గ్రహించగల్గుతుంది. చర్మేంద్రియం కూడా అంతే. వాయువుయొక్క స్పర్శ అయినప్పుడే శీతోష్ణాల జ్ఞానం కలుగుతుంది. నాలుకను ఆనుకొని తర్వాత అయిదవ స్థానం త్వగింద్రియానిది.

కన్ను బలమైన యింద్రియం. దాని ద్వారా యెంతో శక్తి అపవ్యయమై పోతూవుంది. గాంధారి దృష్టిశక్తిని నిరోధించి దానితో ఆమె సిద్ధిని సంపాదించింది.

పతి ధృతరాష్ట్రమహారాజు అంధుడు. ఆయన చూడని ప్రపంచం తన కెందుకని గాంధారి కన్నులకు గంత కట్టుకొనింది. కాలం గడిచింది. బిడ్డలను కనింది. దుర్యోధనుడు యుద్ధానికి ప్రయాణమైపోతూ తల్లి వద్దకు వచ్చి నమస్కరించి ఆశీర్వాదం కోరాడు. ‘గుడ్డలన్నీ వదలి దిగంబరంగా ర”మ్మని ఆమె కొడుకును ఆదేశించింది. ఆయనకు అర్థం కాలేదు. తల్లి దగ్గరికే అయినా బిడియంతో - సరే, లంగోటిమాత్రం ధరించి వచ్చి, “వచ్చినా”నని తెలియజేశాడు. కన్నులకు కట్టిన గంత తీసి ఆ ప్రభావవంత మైన దృష్టితో దుర్యోధనుని ఆపాదమస్తకం ఆమె చూచింది. చూపు పడినచోటంతా వజ్రకాయమై పోయింది. లంగోటి కట్టుకొన్న చోటు మాత్రం మిగిలింది. భీముని గదా ఘాతం, అక్కడే పనిచేయగల్గింది.

ఈ కథద్వారా ఇంద్రియనిగ్రహంలో వుండే ప్రభావము సూచించబడింది. నేత్రేంద్రియశక్తిని ఆమె స్థాకు చేసింది. దాని ప్రభావమిది. అంతే కాని ప్రతివాళ్ళూ కన్నులకు గంత కట్టాలనేమాటకాదు. కండ్లు పూండ్లు చేసుకోవద్దని శ్రీశంకరానందగిరిస్వాములవారు అంటూంటారు. రాగద్వేషాలతో కూడుకొని రక్తమాంసాలను చూచే చూపులుగ ఉండకూడదని అర్థం. సురూపాన్ని చూచినప్పుడు రాగం, కురూపాన్ని చూచినప్పుడు ద్వేషం నేత్రేంద్రియం తెచ్చిపెట్టే అనర్థం. సినిమా చూడందే కొందరికి నిద్రపట్టదు. దీనికి కారణం కన్ను. రూపానికి బానిసైపోవడమే. ఇంద్రియాల అనర్థప్రవృత్తి స్థితప్రజ్ఞుని రాజ్యంలో చలామణి కాదు.

చెవివిషయమూ అంతే. గ్రామ్యగీతాలు వినరాదని భావగవతముయొక్క సందేశం. శ్రీనారదమహర్షి “గ్రామ్యగీతం న శ్రవణీయం” అని ఆదేశించినాడు. స్వాములవార్లకు కూడా కొంతమందికి రేడియోసంగీతాలు పిచ్చి. సినిమా సంగీతాలు మరగి విద్యార్థులు తమ పరీక్షలలో పాడై పోతుండడం చూస్తూన్నాము. పనికిమాలిన ప్రసంగాలు వినాలనే ప్రాకులాట కొందరికి, ఎవరేమి అనుకున్నా మాట్లాడుతున్నా గోడల చాటున పొంచుండి వినే దురలవాటు కొందరిది. ఇదంతా చెవి తెచ్చిపెట్టే చేటు.

గాంధీగారి మూడు కోతులు సంగతి అందరికీ తెలుసు. అంతటి మహాత్ముడు ఇంద్రియ నిగ్రహంపై యెంతటి ఆసక్తిని చూపించాడో బుద్ధిమంతులు గమనించాలె. ఒక కోతి చెవులు మూసుకొంటే మరోకటి కన్నులుమూసుకొనింది. ఇంకొకటి నోరు మూసుకొనింది.

ముక్కుకు వాసన కావాలే. అత్తరు, పన్నీరు, ఊదువత్తులు, సెంటు కొందరికి యిదే పిచ్చి. ఇల్లు గుబాళించాలే. వొళ్ళు ఘమఘమలాడాలే. గుడ్డలకు వాసన, తలకు వాసన, నోటికి వాసన - సువాసనలకోసం కాలాన్ని యెంతో పాడుచేస్తుంటారు. అక్కర లేకున్నా, దిక్కుతోచకనో యేమో అవివేకంగా ఊదువత్తులు వెలిగించి కొంపలు కాల్చుకొన్నవాళ్ళెంతమందో!

సాధుజీవనులకు ఈ విలాసప్రియత్వం కూడనిది. నూనె వాడాల్సిందే కాని వాసన యెందులకని! వస్తువు పెట్టుకోండి. వాసన వద్దని నేనంటుంటాను. వస్తువు ఈశ్వరసృష్టి; వాసన జీవసృష్టి. వస్తువు పెట్టుకోవడం ఈశ్వరలక్షణం. వాసన పెట్టుకోవడం జీవలక్షణం.

నాలుకసంగతి సరేసరి. దానికొక కందపురాణం. నాలుకను సంతోషపెట్టే ఉద్యమంలోనే ప్రపంచ జనాభాలో సగంమందికి యిదే ఉద్యోగం. రుచికోసం తినడం, రోగాలకు గురికావడం యిదే తంతు. దీని నిగ్రహం కొఱకే శాస్త్రకారులు పక్షానికి ఒకరోజు ఉపవాసం యేర్పరచినారు. కాని ఆ రోజు అన్నం ఒకటే పాపం చేసుకొనింది. దోసెలు, ఇడ్లీలు, ఉప్మాలు, అటుకులు అధ్యాన్నపు తిండి తిని మేము యీ రోజు ఏకాదశి ఉపవాస మున్నామండీ, పై పెచ్చు యీ పాట. మరునాడు ద్వాదశినాడు కూడా అతితిండి. నాలుక తెచ్చి పెట్టే ఉపద్రవాలు లెక్క లేనన్ని.

అయిదవది చర్మేంద్రియం. దీనికి స్పర్శయొక్క ఆకర్షణ. చర్మేంద్రియం కోరే స్పర్శసుఖం రకరకాల మృదువుగ మెత్తగ యింపితంగా సుఖంగా కట్టుకొనే బట్టలు, వేసుకొనే పడకలు, వాడుకొనే వస్తువులు - ఈ ఆకర్షణలో కాలాన్నీ, ధనాన్నీ, వ్యయంచేస్తూ వుండే వ్యగ్రజీవులు కొందరు పిల్లలను ఎత్తుకోవడం - వాళ్ళు మొత్తుకొంటున్నా తనపిచ్చి తనది. కరచుకోవడం, కౌగిలించుకోవడం ఇవన్నీ యీ అభ్యాసాలే. ఈ పిచ్చికి ముదిరిన పాశం సంభోగ ప్రవృత్తి.

ఈ ఇంద్రియాలకు వశమైన మనస్సు, వికారాలకు పుట్టయి నిలుస్తుంది. వికార చిత్తంలో వివేకము విచారము నిలువదు. స్థితప్రజ్ఞ డీ ప్రమాదాన్ని గుర్తించి మనస్సును ఇంద్రియాలను స్వాధీనం కాకుండా బుద్ధికి స్వాధీనం చేస్తాడు. మనస్సు ఇంద్రియాలకు వశమైతే మారకమైతుంది. బుద్ధికి ఆత్మకు వశమైతే అది తారక మైతుంది.

ఇంద్రియ సంయమము స్థితప్రజ్ఞాని చివరిలక్షణము. ఈ ఇంద్రియ సంయమనములోని సాధక బాధకాలను వివరిస్తూ పది శ్లోకాలతో అనగా అరవై యెనిమిదవ శ్లోకంతో యీ ప్రకరణం ముగుస్తుంది. తర్వాత మూడు శ్లోకాలు అతని జ్ఞానస్థితిని భావస్థితిని తెలియజేస్తాయి. తర్వాత మూడు శ్లోకాలు అతని జ్ఞానస్థితిని భావస్థితిని తెలియజేస్తాయి. చివరి డెబ్బై రెండో శ్లోకం ఫలశ్రుతిని తెల్పుతుంది. ఈ విధముగా గ్రంథం ముగుస్తుంది.

ఓం నమో భగవతే శ్రీసత్యానందాయ



సద్గురు భగవాన్

**శ్రీసత్యానందమహర్షులవారి
113వ జయంతి మహోత్సవము**

2024 మార్చి 8వ తేది శుక్రవారము

సద్గురు భగవాన్ శ్రీసత్యానందమహర్షులవారి 113వ జయంతిమహోత్సవము 2024 మార్చి 8వ తేదీ శుక్రవారము మహాశివరాత్రి వర్షదినమున శ్రీసత్యానందాశ్రమములో పూజ్య శ్రీ శ్రీహరితీర్థస్వాములవారి అధ్యక్షతన మహాన్యాసపూర్వక రుద్రాభిషేకము, అర్చనలు భక్తిశ్రద్ధలతో జరుపబడును. పండితుల ఉపన్యాసములు, మహాప్రసాద వితరణము జరుగును. శిష్యులు, భక్తులు సర్వులు పాల్గొని విజయవంతము చేయగలరు.

సూచన : దూరప్రాంతముల భక్తులు రాలేనివారు తమ గోత్రనామములతో అర్చనలు చేయించ దలచువారు రూ. 516/-పంపినచో పూజలు చేయించి ప్రసాదము పంపబడును.

మనియార్డరు పంపవలసిన చిరునామా : ఫోన్ పే : 9440279712

కార్యదర్శి, శ్రీసత్యానందాశ్రమము, ఇనమడుగు - 524137, నెల్లూరు జిల్లా

ఇంద్రియనిగ్రహంతోనే పనిపూర్తి కాదు ఆపైన మనస్సులో గూడుకట్టుకొన్న విషయానికి కూడా పోవాలంటూ భగవంతుడు ప్రతిపాదిస్తూన్నాడు.

ఇంద్రియనిగ్రహం యితరులకు కూడా వుంటుంది. ఆ యితరులకూ స్థితప్రజ్ఞునికీ వుండే వ్యత్యాసం యేమిటో భగవంతుడా విషయాన్ని ముందు నిరూపించబోతున్నాడు. తల్లీ! నెలవు.

ఇట్లు సప్తమ కళ.

కామ క్రోధములను నిగ్రహించినవాడు నిజమైన సుఖవంతుడు

ఈ పేజీ స్థలదాతలు : ఓంగాలు శేషగిరి రావు సావిత్రిమ్మ గారల జ్ఞాపకార్థం

కుమారుడు సుబ్రహ్మణ్యం గారు

వ్యావహారికాంధ్ర
మహాభారతం
భిష్మపర్వం - శ్రీ పురిసండా అష్టలస్వామి

మూడో ఆశ్వాసం - పదవ రోజు

దుశ్శాసనుడి దుస్సాహసం

ఉప్పెనలా తోసుకువస్తున్న అర్జునుణ్ణి యానాపొడ్డు(సముద్రపొడ్డు; విశాఖమాండలిక శబ్దం)లా అడ్డుకున్నాడు మన దుశ్శాసనుడు. అర్జునుణ్ణి అతడిసారథి కృష్ణుణ్ణి కరుకైన బాణాలతో చురచురలాడించాడు. కనుకొనలు ఎర్రబడ్డాయి అర్జునుడికి. గుక్కతిప్పకుండా వందబాణాలు నాటించాడు దుశ్శాసనుడి మీద. అయినా ఆగలేదు దుశ్శాసనుడు. చికిలిపెట్టిన అయిదు బాణాలు అర్జునుడి నుదుటిమీద నాటించా డతడు. ఒక్కసారి తేరిచూశాడు అర్జునుడు. దుశ్శాసనుడి విల్లు పళుక్కు మనిపించేశాడు. మరిన్ని బాణాలు అతడిమీద నాటించాడు. అయినా ఆగలేదు దుశ్శాసనుడు. చప్పున మరొకవిల్లు తీశాడు. మంచివొక పాతికబాణాలు అర్జునుడిమీద గుప్పించాడు. వాటిని దూరంచించే నరికేశాడు అర్జునుడు. తళ తళా మెరుస్తున్న వొక వాడిబాణం తీశాడు. దుశ్శాసనుడి గుండెలమీద దారుణంగా కొట్టాడు. గుండెలు దూసుకుపోయింది బాణం. సొమ్మసిల్లి పడిపోయాడు దుశ్శాసనుడు. భీష్ముడిరథం వెనక్కి అతడి రథం పట్టుకొపోయాడు సారథి.

అంతలోనే తెప్పరిల్లాడు దుశ్శాసనుడు. లేచి లేవడంతో సారథిని గద్దించాడు. వెంటనే వచ్చి అర్జునుడిమీద మళ్ళీ కలబడ్డాడు. నిజంగా అతడి సాహసంచూసి ఆశ్చర్యమే వేసింది నాకు.

ఇలా అర్జునుడూ దుశ్శాసనుడూ యుద్ధం చేస్తున్నారు. సాత్యకితో అలంబసుడూ, భగదత్తుడూ కలబడ్డారు. అభిమన్యుడితో సుదక్షిణుడూ, విరాట ద్రుపదులతో అశ్వత్థామూ, సహదేవుడితో కృపాచార్యులూ నకులుడితో వికర్ణుడూ, ఘటోత్కచుడితో దుర్ముఖుడూ, చేకితానుడితో చిత్రసేనుడూ, భీముడితో భూరిశ్రవసుడూ, ధర్మరాజుతో ద్రోణాచార్యులూ కలబడ్డారు. ఒకళ్ళమించి వొకళ్ళు ఘోరంగా పోరాడారు. ఒకళ్ళ గుర్రాలు వొకళ్ళు నరుకుకున్నారు. ఒకళ్ళసారథులను వొకళ్ళు చంపుకున్నారు. ఒకళ్ళ ధనుస్సులు వొకళ్ళ ముక్కులు చేసుకున్నారు.

బాణాలకి బాణాలు రాపాడాయి; నిప్పులు రాలి మెరుపుల్లా అవుపించాయి. అలైతాళ్ళు భీషణంగా మోగాయి; ఉరుముల్లా వినిపించాయి. రక్తాలు ధారలు కట్టాయి; వర్షంలా అనిపించాయి. ఇలా వొక అపూర్వమైన వానాకాలంలా తయారయింది కురుక్షేత్రం.

ఏటవాలుగావుంటే బాగా యుద్ధం అవుపడదనుకున్నాడో ఏమో సూర్యుడు! సరిగా నడినెత్తికి వచ్చేశాడు.

నువ్వా నేనా అంటూ అర్జునుడితో పోరాడాడు దుశ్శాసనుడు. అతణ్ణి బాణాలతో కప్పెట్టేశాడు. ఉగ్రుడే అయిపోయాడు అర్జునుడు. దుశ్శాసనుడి బాణాలు యావత్తు తుక్కుకింద కొట్టేశాడు. అయినా ఆగలేదు దుశ్శాసనుడు. మరింత మండిపడ్డాడు అర్జునుడు. అతడిధనుస్సు నరికేశాడు జెండా ఎగరగొట్టేశాడు. ఒళ్ళంతా తూంట్లు తూంట్లు చేసేశాడు. కీళ్ళలో బాణాలు నాటించాడు. తూలిపోయాడు దుశ్శాసనుడు. మరి నిభాయించలేకపోయాడు. రథం పరిగెత్తించుకుని అదే పారిపోడం పారిపోయాడు.

గట్టు తెగిన ప్రవాహంలా రెచ్చిపోయాడు అర్జునుడు. మెరుపులాగ రథం మెరిపించాడు. భీష్ముడిముందున్న కౌరవసేనమీద ఉరికించాడు. సంహారక్రీడ ప్రారంభించాడు. ఆకాశం బద్దలైనట్టు అలైతాడు మోగిస్తూ అతణ్ణి అడ్డుకోబోయాడు ద్రోణాచార్యుడు. అడ్డంగా వచ్చి కలబడ్డాడు ధర్మరాజు. దెబ్బతిన్న పాములాగ బుసకొట్టాడు ద్రోణుడు. అంత ద్రోణుణ్ణి చెమట్లు కక్కించాడు ధర్మరాజు.

“బాబూ, ఇవాళ ఏదో ఘోరం జరిగిపోతుందోయి” - పక్కనే కుడిభుజంలా వున్న కుమారుడు అశ్వత్థామతో అన్నాడు ద్రోణాచార్యులు - “ఎన్నడూ లేంది నా దివ్యాస్త్రాలు తడబడుతున్నాయి. మంత్రాలు తప్పిపోతున్నాయి. ధనుస్సు వొణుకుతూవుంది. మనస్సు స్వాధీనం తప్పుతూవుంది. చేష్టలు నిలకడలేకండా వున్నాయి. శరీరం చలనం తప్పుతూ వుంది. ఇదంతా చూస్తే అర్జునుడు అన్నంతా చేసేస్తా డనిపిస్తూవుంది ఇవాళ.

“చూడూ, చూడూ, అతడి ఎదటిదిక్కు తలెత్తిచూడూ, గుర్రాలు కూలిపోతున్నాయి. ఏనుగులు పీనుగులవుతున్నాయి. రథాలు వాలిపోతున్నాయి. ప్రళయ యముడేవచ్చి సర్వసంహారానికి పూనుకున్నట్టుంది. సందేహం లేదు. ప్రళయం ముంచుకువచ్చినట్టే వుంది. కౌరవసేనమీద గెద్ద లెగురుతున్నాయి. ఉల్కలు రాలుతున్నాయి. వికారంగా వరళ్ళు అరుస్తున్నాయి. ధర్మరాజు మొహమ్మీద క్రోధం తాండవమాడుతూవుంది. ఇదంతా చూస్తే మన భీష్ముడికి ఏదో ఆపద తప్పనట్టే వుంది. చప్పున వెళ్ళాలి నువ్వు. ద్రౌపదికుమాళ్ళూ, నకులసహదేవులూ, తానూ కలిసి నన్ను కదలనివ్వడం లేదు ధర్మరాజు. వీళ్ళని వొదిలించుకు వెళ్ళడం సాధ్యం కాకండా వుంది. నువ్వే వెళ్ళు. భీష్ముడి కుడిఎడమల రెండుపక్కలా అండగా నిలబడు. ప్రాణాలు దాచుకునే సమయం కాదిది” అన్నాడు.

తండ్రిమాటవిని పిడుగులా బయలుదేరాడు అశ్వత్థామ. శిఖండిని ముందుపెట్టుకుని భీష్ముడితట్టు సాగుతూ కౌరవసేన కడతేరుస్తున్నాడు అర్జునుడు. అగ్గి దేవుడికి గాలి దేవుడు సాయం. అతడితో భీముడున్నా తరుముకు వస్తున్నాడు. భీష్ముడు ఎదటవున్న చతురంగసేన దుళ్ళగొడు తున్నాడు. మహారాజా! భీషణంగా వుంది యుద్ధం ప్రతీనిమిషమూ ప్రాణాంతకంగా వుంది.

భగదత్తుడూ, కృపాచార్యులూ, కృతవర్మా, శల్యుడూ, జయద్రథుడూ చిత్రసేనుడూ, దుర్యుధనుడూ, విందుడూ, అనువిందుడూ, వికర్ణుడూ - ఈ పదిమందీ వొక్కమొగిని భీముడిముందు కురికారు. రకరకాల ఆయుధాలు అతడిమీద దిమ్మరించారు. ఎంత నొప్పించాలో అతణ్ణి అంతా నొప్పించారు. అసలే ఉద్దండుడు భీముడు. వజ్రశరీర మతడిది. అన్ని దెబ్బలు మీదపడుతున్నా పిసరంతా చలించలే దతడు.

భీముణ్ణి ముట్టడించిన పదిమందిదిక్కు గాండివం తిప్పాడు అర్జునుడు. పదిమంది బాణాలూ ముక్కలు చేశాడు. వాళ్ళ వింటిబద్ధలు విరిచేశాడు. జెండాలు చించేశాడు. గొడుగులు ఎగరగొట్టేశాడు. చామరాలు నరికేశాడు. ఆభరణాలు బుగ్గిలో కలిపేశాడు అదంతా చూసి మొత్తుకున్నాడు దుర్యోధనుడు. సుశర్మా మొదలైనవాళ్ళని కేకవేసి పిలిచాడు. భీమార్జునుల మీదికి పురికొల్పాడు.

కృపాచార్యులూ మొదలైన పదిమందినీ, సుశర్మా మొదలైన త్రిగర్తరాజుల్నీ - ఇంతమందినీ మూడు చెరువులనీళ్ళూ తాగించారు భీమార్జునులు. మిగిలిన సైన్యమంతటినీ ఉసికొల్పాడు దుర్యోధనుడు. అంతమందీ రావడంతోటే భీమార్జునులికి తలమునక లయింది యుద్ధం. అది కనిపెట్టేసి అభిమన్యుడూ సాత్యకీ మొదలైన మహారథులు పెద్దసైన్యంతో వచ్చి భీమార్జునులతో కలిశారు. మారిమసగినట్టు మనసేనమీద వాలారు. మహేంద్ర వ్రతంగా జరిగిపోయింది యుద్ధం. మహరాజా! ఆ మహాయుద్ధంలో పాండవులదే పైచెయ్యిలా అవుపించింది. ఘోరాతి ఘోరంగా పోరాడారు వాళ్ళు.

అదంతా చూశాడు భీష్ముడు. ఎన్నడూ లేనంత ఉద్రేకం తెచ్చుకున్నాడు. ఏనుగుమందలమీదికి లంఘించిన సింహంలాగ శత్రువులమీదికి పరిగెత్తాడు. సింహంగోళ్ళవంటి బాణాలతో వాళ్ళని చీల్చెయ్యడ మారంభించాడు. సారథుల్ని చంపేశాడు. గుర్రాలు కూల్చేశాడు. ఎక్కడచూస్తే అక్కడే ప్రత్యక్షమయ్యాడు. శత్రుసేన బాణాలతో కప్పేశాడు. అడ్డా ఆపూ లేకుండా ఎంతో అంతసేపు వీరవిహారం చేశాడు. ఎంతో అంత శత్రు సైన్యం హతవార్చేశాడు. అపరాఘ్ణ మయింది.

“ఇంకెందుకూ ఆలస్యం”

సంహరణ్నీడ చేసి చేసి, అప్పుడు ఇలా అనుకున్నాడు భీష్ముడు. “ఇవాళకి పదినాళ్ళయింది. ఉత్తమక్షత్రియుల్ని రోజుకి పదివేలమందిని హతవారుస్తూ వచ్చాను. విసుగెత్తి నట్టుంది. ఇక శరీరంతో సంబంధం వొదిలిపెట్టేస్తాను” ఇలా అనుకుంటూ ముందుకిచూశా డాయన. యుద్ధం చేస్తున్నట్టు సైన్యం తప్పించుకుని, ధర్మరాజుదగ్గరికి వెళ్ళాడు. అతడి రథం పక్కనించి రథం

ఈ పేజీ స్థల దాతలు : “అశేకు అంతు లేదు, సంతృప్తికి సరియైన శాంతి లేదు”
శ్రీమతి డా॥ పి. ఏడ్డావీతిగాలి పొత్తుడు ఏచ్ఛిపాల వెంకట సీదార్థ, చెన్నై

పోనిస్తూ “ఇంకా ఎందుకూ ఆలస్యం?” అన్నాడు - “పుట్టినప్పటినుంచీ క్రూరంగా రాజుల్ని చంపుతూనే కాలం గడిచిపోయింది. విసిగిపోయాను. ఈ రాక్షసప్పని మరి చెయ్యలేను. ధర్మరాజా! ఇంకెందుకు నాయనా, ఆలస్యం? నిజంగా మీరు నామేలుకోరితే మరి ఆలస్యం చెయ్యకండి. శిఖండిని ముందు పెట్టుకుని అందరూ వొక్కసారి మీదపడండి. నన్ను హరీ అనిపించెయ్యండి” అన్నాడు.

చెప్పవలసిన ఆకాస్త మాటా ధర్మరాజుతో చెప్పేశాడు భీష్ముడు - యుద్ధం చేస్తున్నట్టే రథం మళ్ళించాడు. పాంచాల సేనమీద బాణాలు కురిపించాడు.

“భీష్ముడిమాటలు విన్నావుకదా!” పక్కనేవున్న ధృష్టద్యుమ్నుణ్ణి సాకూతంగా చూస్తూ అన్నాడు ధర్మరాజు - “నువ్వు భీముడూ కలిసి అర్జునుడితో వెళ్ళండి. మన బలగమంతటితోనూ భీష్ముణ్ణి ముట్టడించండి త్వరపడండి” అన్నాడు.

విరాటరాజూ, కేకయులూ మొదలైన రాజులికీ, శక్తిమంతులైన యోధులకీ ఉప్పందించాడు ధృష్టద్యుమ్నుడు. భీష్ముణ్ణి ముట్టడించడంటూ చెయ్యి విసిరాడు. తమసేనాని చెయ్యివిసరడమే తదుపు, కో అంటూ బయలుదేరారు శత్రుయోధులు. భీమార్జునుల ఆసరా చూసుకుని భీష్ముణ్ణి ముట్టడించారు.

భీష్ముణ్ణి కాపాడుకోవాలంటూ కంగారుపడిపోయాడు దుర్యోధనుడు. పేరుపడ్డ యోధుల్నీ, తమ్ముళ్ళనీ కూడగట్టుకుని భీష్ముణ్ణి తప్పించుకుంటూ వెళ్ళి పాండవులమీద కలబడ్డాడు. మంచి బింకంలో పడింది యుద్ధం. చెప్పలేనంత తీవ్రరూపం ధరించింది. పులిపిల్లలా దుర్యోధనుడిమీదికి వురికాడు అభిమన్యుడు. ఒక ప్రవాహంలాగ బాణాలు వేసి అతణ్ణి కీచుకీచు మనిపించాడు. అశ్వత్థామ సాత్యకిమీదపడి, అతడివొళ్ళంతా బాణాలతో చిల్లులుపెట్టేశాడు. ధృష్టకేతువూ పౌరవుడూ కలబడ్డారు. ఎవరికెవరూ తీసిపోకుండా కొట్టుకున్నారు. దుర్యోధనుడి ఏనుగుసేనమీద వాలాడు భీముడు. చేతికందిన ఏనుగునల్లా చిదగ్గొట్టి వొదిలిపెట్టాడు.

భీష్ముణ్ణి కాపాడుకోవాలని కౌరవులు ఎంత తెగించి యుద్ధం చేస్తున్నారో, అతణ్ణి పడగొట్టాలని పాండవులు అంత పోరాడుతున్నారు. ఉభయ పక్షాల యోధులూ ప్రాణాలమీద ఆశవొదిలేసి పోరాడుతున్నారు.

అంతలో మళ్ళీ అర్జునుడిమీదికి దూసుకువచ్చాడు దుశ్శాసనుడు. సింహంమీదికి సింహం దూకితే ఎలా వుంటుంది, అదిగో అలాగ అనిపించింది నాకు. అడుగుతీసి అడుగు ముందుకి వెయ్యకండా అడ్డకున్నాడు అర్జునుణ్ణి. అంతమందిలోనూ తానే మొనగాడు అనిపించాడు దుశ్శాసనుడు. అతడి దూకుడుచూసి శత్రువులే ముక్కుమీద వేలు వేసుకున్నారు. నిచ్చెరపోయి చూశారు దేవతలు.

ఈ పేజీ స్థల దాతలు : “ప్రార్థన వలన మనస్సు శుద్ధమగును”

శ్రీమతి డా॥ పి. పద్మావతిగారి దౌహిత్రుడు పిలగాని వెంకట తుషార్, బెంగళూరు

కళ్ళమొయ్య కొపం తెచ్చుకున్నాడు అర్జునుడు. నల్లత్రాచు ల్లాటి బాణాలు దుశ్శాసనుడి శరీరంనిండా నాటించాడు. ఆపాదమస్తకమూ మంటలు పుట్టించాడు. సహించలేకపోయాడు దుశ్శాసనుడు. మళ్ళీ భీష్ముడి వెనక్కి పారిపోయాడు.

దుశ్శాసనుణ్ణి తరిమేసి, భగదత్తుడిమీద పడ్డాడు అర్జునుడు. బాణంమీద బాణంకొట్టి అతణ్ణి కంగారు పెట్టేశాడు. అతడి తెల్ల ఏనుగు వొళ్ళంతా రక్తాలుకారించి ఎర్రేనుగులా చేసేశాడు. అర్జునుడి ఎదటినించి పారిపోయి, ద్రుపదుడిమీద కలబడ్డాడు భగదత్తుడు.

శిఖండిని ముందుకి తోశాడు అర్జునుడు. ఒడుపుచూసి భీష్ముణ్ణి కొట్టమన్నాడు. మన వాళ్ళు భీష్ముణ్ణి దాటుకుని శిఖండిని అడ్డుకోబోయారు. కాని అర్జునుడి బాణవేగం భరించలేకపోయారు. పెనుగాలికి తుళ్ళిపోయే మేఘాలలాగ వెనక్కి వచ్చేశారు. అడ్డులేక పోయింది అర్జునుడికి. ఆసందుచూసుకుని భీష్ముడిమీద బాణాలు గుప్పించాడు శిఖండి. శిఖండితట్టు మొహమే ఎత్తలేదు భీష్ముడు. అతడి పక్కపక్క వాళ్ళనే వేటాడుతూ వచ్చాడు.

“కొట్టూ, కొట్టూ” శిఖండిని తొందరపెట్టేశాడు అర్జునుడు. భీష్ముడి రెండు భుజాలమధ్యా గురిపెట్టాడు శిఖండి. బాణంమీదబాణం టపేటపే మని తగిలించాడు. పిచికారీతో నీళ్ళు కొడితే లక్ష్యపెట్టని ఏనుగులాగ శిఖండి బాణాలు పట్టించుకోనేలేదు భీష్ముడు. నవ్వుతూ పూరుకున్నాడతడు. పుంఖానుపుంఖాలు బాణాలు వేశాడు శిఖండి. తలుచుకుంటే వొక్కబాణమే చాలు శిఖండిమీదికి. కాని పూనుకోలేదు భీష్ముడు. అర్జునుడిమీద మాత్రం బాణాలు కొట్టాడతడు.

అప్పుడు మళ్ళీ దూసుకుంటూ వెళ్ళాడు దుశ్శాసనుడు. అర్జునుణ్ణి వొక్కవూపు వూపి మరీ వొదిలిపెట్టాడు. అయితే ఎక్కడ అర్జునుడు! ఎక్కడ దుశ్శాసనుడు! ఎంతో సేపు నిలువలేకపోయాడు. చావుదెబ్బలు తినేశాడు. మళ్ళీ పలాయనం చిత్తగించాడు.

శిఖండిని ముందుపెట్టుకుని అర్జునుడు భీష్ముడిమీదికి వచ్చేస్తున్నాడు. గజిబిజిపడిపోయాడు దుర్యోధనుడు. గావుకేకలువేసేస్తూ సేనలికి చెయ్యి విసిరాడు. కళింగ, మాళవక, బాహ్లిక, విదేహ శూరసేన సైన్యాల్ని పురి కొలిపాడు. ఆ సేనలన్నీ వొక్కసారి అర్జునుణ్ణి చుట్టుముట్టాయి. ఊపిరాడనివ్వకండా ఆయుధాలతో అతణ్ణి ముంచెత్తాయి.

ఒక ధూమకేతువులాగ విజృంభించాడు అర్జునుడు. దివ్యాస్త్రాలు ప్రయోగించాడు. మన చతురంగసేన తుక్కు తుక్కు కింద దుళ్ళగొట్టాడు. తెరిపిచూపించి శిఖండిని రెచ్చగొట్టాడు. సందు దొరకడమే తడుపు, వడివడిగా వాడివాడి బాణాలు భీష్ముడిమీద నాటించాడు శిఖండి.

మళ్ళీ వెళ్ళాడు దుశ్శాసనుడు. ఈసారి కృపణ్ణి, శల్యణ్ణి, వివింశతినీ, వికర్ణుణ్ణి వెంటపెట్టుకుమరీ వెళ్ళాడతడు. భీష్ముణ్ణి దాటి వెళ్ళి అర్జునుడితో కలబడ్డాడు. చూపులతోనే అయిదుగురినీ పురిమాడు అర్జునుడు. అరనిమిషంలో అయిదుగురి రథాలూ పడగొట్టేశాడు.

ప్రాణాలు వొడ్డయినా భీష్ముణ్ణి రక్షించాలంటూ పరిగెత్తాడు దుర్యోధనుడు. తమ్ముళ్ళందరినీ కూడా వేసుకుని ఉద్రేకంతో వెళ్ళి భీష్ముడికి అర్జునుడికి మధ్య నుంచున్నాడు. అర్జునుణ్ణి, శిఖండినీ బాణాలతో ముంచెత్తాడు. రాజు వెళ్ళడంతోనే మనసేనలో యోధుడన్నవాడల్లా అక్కడికే దూసుకువెళ్ళాడు. మంచి బింకంలోపడింది యుద్ధం.

తన కళ్ళముందు తన మనవలు, హేమాహేమీలయి యుద్ధం చేస్తున్నారు. సంతోషించాడు భీష్మపితామహుడు. కౌరవుల్నీ పాండవుల్నీ ఉభయుల్నీ మెచ్చుకున్నాడు. చివరిసారిగా శత్రువులమీద వొక దివ్యాస్త్రం వెయ్యాలనిపించిందతడికి. అస్త్రం తీశాడు. ధనుస్సుకి తొడిగాడు అల్లెతాడు చెవులదాకా లాగాడు. ఉత్తరక్షణంలో వెళ్ళిపోతుందిమహాస్త్రం. పాండవసేనలో ఎంతయినా నాశనం జరిగిపోతుంది. రథాలూ, ఏనుగులూ, గుర్రాలూ ఎన్నయినా కూలిపోతాయి. ఎంతమందయినా పదాతులు హతవారిపోతారు. అంతలో ఎదురుగ్గా అవుపించాడు శిఖండి. ఎత్తినధనుస్సు దించేశాడు భీష్ముడు. మొహం తిప్పేసుకున్నాడు. పాంచాలసేన దిక్కురథం పోనిచ్చాడు. దానిమీద పడి పీనుగుపెంటలు చేశాడు కరూశశైన్యం వేటాడాడు. మత్స్యదేశసేన మంట గలిపాడు.

**మనస్సులోని విషయరాగము నశించాలంటే పరతత్త్వ
దర్శనము కావాలే. పరతత్త్వ జ్ఞానాన్ని సంపాదిస్తే దానిపాటి
కదే విషయరసం నశిస్తుంది.**

భగవాన్ శ్రీసత్యానందమహర్షి సంచార సత్సంగ సమావేశము

2024 మార్చి ౪ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 473వ సమావేశము జగిత్యాల జిల్లా మేడిపల్లి మం. మన్నేగూడెం శ్రీసత్యానంద సేవాసమాజమువారి కైరంకొండ తుకారాం ఆధ్వర్యవములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

ఉపకార్యక్రమము మెట్పల్లి ఖాది బండార్లో హనుమాన్ మందిరములో జరుగును.

-సంచార సత్సంగ కార్యదర్శి రంగు గంగారాం

సెల్ : 9849688069

ఈ పేజీ స్థలదాతలు : శీ||శే|| శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర

సర్వయ్యదంపతులు, శ్రీసత్యానంద వృద్ధాశ్రమము, శివాస్ నగర్, నిజామాబాద్ జిల్లా

శ్రీ శ్రీహరితీర్థ స్వాములవారి పర్యటనా కార్యక్రమములు

04-02-2024 నుండి 05-02-2024 వరకు	తిరుమల ధర్మాచార్య సదస్సు
06-02-2024 నుండి 08-02-2024 వరకు	డిచ్పల్లి వశిష్ట సదస్సు
16-02-2024 నుండి 18-02-2024 వరకు	వజ్రోత్సవములు, శ్రీసత్యానందమహర్షి గీతాభక్తజ్ఞాశ్రమము కిసాన్‌నగర్, నిజామాబాద్ జిల్లా
20-02-2024 నుండి 22-02-2024 వరకు	జగద్గురు గీతాశ్రమము వార్షికోత్సవములు తొర్రూరు, వరంగల్ జిల్లా
08-03-2024	భగవాన్ శ్రీ సత్యానందమహర్షి జయంతి ఇనమడుగు శ్రీసత్యానందాశ్రమము
14-03-2024 నుండి 20-03-2024 వరకు	భాగవత సప్తాహము, నైమిశారణ్యము
14-04-2024	శ్రీరమణారాధన, కిసాన్‌నగర్
16-04-2024 నుండి 17-04-2024 వరకు	శ్రీరామనవమి, శ్రీరామకృష్ణ సంకీర్తన మండలి, వేంపేట
19-04-2024 నుండి 21-04-2024 వరకు	భగవాన్ శ్రీసత్యానందమహర్షి గీతాశ్రమ వార్షికోత్సవములు, అయిలాపూర్
01-05-2024 నుండి 07-05-2024 వరకు	బాలబాలికల వృత్తిత్వ వికాస శిబిరము శ్రీసత్యానంద గీతా భక్త జ్ఞానాశ్రమము కిసాన్‌నగర్, నిజామాబాద్ జిల్లా
10-05-2024 నుండి 12-05-2024 వరకు	శ్రీశంకర జయంతి, శ్రీతారకేశ్వర వార్షికోత్సవము, చింతకుంట
13-05-2024 నుండి	శ్రీసత్యానందాశ్రమము, ఇనమడుగు

ఈ పేజీ స్థలదాతలు : శ్రీ||శే|| శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం
కుమారులు బాలయ్య డా|| రాజమల్లయ్య-వేంపేట

శ్రీమద్ భాగవత సప్తాహము

స్థలము : బలరాం ధర్మశాల, నైమిశారణ్యము

సీతాపూర్ జిల్లా, ఉత్తరప్రదేశ్.

తేది : 14-03-2024 నుండి 20-03-2024 వరకు

శ్రీవేదవ్యాసభగవానుని అనుగ్రహముతో భారతదేశములోని పవిత్ర పుణ్యస్థలమైన నైమిశారణ్యమునందు అష్టాదశ మహాపురాణములు, ఉపమహాపురాణములు సూతమహర్షి శౌనకాది మహర్షులకు గొప్ప సత్రయాగమునందు ఉపదేశించినాడు. మహాత్ములయొక్క గొప్ప తపశ్శక్తి అచట నిక్షిప్తమై యున్నది. ఈ పుణ్యస్థలములో భాగవత సప్తాహము జరుప నిశ్చయింపబడినది.

అట్టి పరమ పవిత్రమైన పుణ్యభూమిలో నివసించుచు భాగవతమును శ్రవణము చేయుటవలన మన జన్మ చరితార్థము అగునని మహర్షులవాక్కు. ఇటువంటి పరమ తపోభూమియందు వారము దినములు మనము గడుపుటకు, మహాత్ములద్వారా అమృతతుల్యములైన వాక్కులు వినుటకు మనకు సువర్ణావకాశము. మన పూర్వ పుణ్య సుకృత విశేషము.

1. నైమిశారణ్యమునకు వచ్చుటకు భక్తులు తమ స్థలములనుండి లక్ష్మీ కు టికెట్టు తీసికొన వలయును. మరియు లక్ష్మీ రైల్వే స్టేషను లేదా విమానాశ్రయము నుండి 100 కి.మీ. నైమిశారణ్యము. ఎవరికి వారే ప్రయాణము చేసి రావలసియుండును.

2. లక్ష్మీ చేరుటకు టికెట్టు 12-11-2023 నుండి రిజర్వు చేసికొనుటకు కౌంటరు ప్రారంభ మైనది.

3. లక్ష్మీ నుండి 21-3-2024 తేది తిరుగు ప్రయాణము రిజర్వు చేసికొనుటకు 2023 నవంబరు 21వ తేది నుండి ప్రారంభ మైనది.

4. వసతి మరియు భోజన సౌకర్యములకొరకు గతములో మాదిరిగానే ప్రతిఒక్కరు ఎనిమిది వేలరూపాయలు 8000/- చెల్లించవలసియుండును.

5. విలువైన బంగారు వస్తువులు వెంట తీసుకొని రాకూడదు. ఎవరివస్తువులకు వారే బాధ్యులు.

6. ఒక పళ్ళెము, గ్లాసు, భగవద్గీత, జపమాల, లలితా సహస్రనామము, గదికి తాళము ఎవరికి వారే తెచ్చుకొనవలయును.

7. ఆధార్ కార్డు, జెరాక్స్ కాపీ, వ్యక్తి గత మందులు మీ వెంట తెచ్చుకొనవలయును.

8. కార్యక్రమములో అందరూ విధిగా పాల్గొనవలయును. వేరొకచోటికి వెళ్ళు భక్తులు నిర్వాహకులకు తెలియజేసి వారి అనుమతితో వెళ్ళవలయును.

కార్యక్రమములో పాల్గొను మహాత్ములు

1. ప.పూ. శ్రీ శ్రీహరితీర్థస్వాములవారు, శ్రీసత్యానందాశ్రమము, ఇనమడుగు

2. ప.పూ. శ్రీ కమలానందభారతీ స్వాములవారు, భువనేశ్వరీపీఠము, విజయవాడ

3. ప.పూ. మాతా శ్రీ శివానంద చైతన్యానంద సరస్వతీ స్వామినివారు, శ్రీచైతన్యతపోవనము,
తాడేపల్లి

4. ప.పూ. శ్రీ విరజానందతీర్థస్వాములవారు, శ్రీశివరామకృష్ణ తపోవనము, పడిగెల

కార్యక్రమము

ఉదయము : 6 గంటలకు తేనీరు

ఉదయము : 7 గంటలకు గీతాపారాయణము, షోడశోపచార పూజ

ఉదయము : 8.30 గంటలకు ఉపాహారము

ఉదయము : 9.30 గంటలకు భాగవత ప్రవచనము.

మధ్యాహ్నము : 1 గంటకు మహాప్రసాదము

సాయంకాలము : 4 గంటలనుండి 6 గంటల వరకు భాగవత ప్రవచనము

సంప్రదించవలసిన సెల్ నం. పోలిశెట్టి నాగేశ్వరరావు 9866905041, ఇనమడుగు

శ్రీరామకృష్ణ పరమహంస 9441400994, హైద్రాబాద్

గుట్టం విశ్వనాథ్ 9820287896, ముంబయి

శ్రీ సువందితతీర్థ మాతాజీ 9160065541 కిసాన్ నగర్

“పుణ్యతీర్థముల సేవించు, పుణ్యనదుల గ్రుంకు పురుషుండే

పుణ్యపురుషుడు” భాగవతము

మార్చి 2024 శ్రీవిశ్వమీమాంస

ఆశ్రమపార్వలు

పోలవరం నాగేశ్వరరావు, కార్యదర్శి 9866905041

నిజామాబాద్ జిల్లా బాల్కొండ మం. కిసాన్‌నగర్ శ్రీ గీతాభక్తజనాశ్రమ వజ్రోత్సవములు జరుపుటకు అచటి కార్యకర్తలు నిర్ణయించినారు. అందులకుగాను ఏర్పాట్లు ముమ్మరముగ జరుగుచున్నవి.

7-1-2024న నిజామాబాద్ జిల్లా బాల్కొండలో హైవే సమీపమునగల శ్రీసత్యానందమహర్షి భక్తమండలిలో శ్రీసత్యానంద సంచార సత్సంగ 462వ సమావేశము చాలా భక్తిశ్రద్ధలతో నిర్వహించబడినది. పూజ్య శ్రీహరితీర్థస్వాములవారు అధ్యక్షతన వహించినారు. వందలాది భక్తులు పాల్గొని సత్సంగలాభమును పొందినారు. 2024వ సంవత్సర క్యాలెండర్లు వితరణ గావింపబడినవి.

తెలంగాణ జగిత్యాల జిల్లా మెట్‌పల్లి మం. వేంపేట శ్రీరామకృష్ణసంకీర్తనమండలిలో 7-1-2024నుండి 15-1-2024 సంక్రాంతి వరకు గీతా 13వ అధ్యాయము క్షేత్రక్షేత్రజ్ఞ విభాగయోగముపై పూజ్యపాదులు శ్రీ శ్రీహరితీర్థస్వాములవారు ప్రసంగించినారు. వందలాది భక్తులు పాల్గొనినారు. 15వ తేది సంక్రాంతి పర్వదినమును పురస్కరించుకొని విశేష సత్సంగ సభ ఉ. 10గంటలనుండి మధ్యాహ్నము 2-30 వరకు ఏర్పాటుగావింపబడినది. ఇందు వందలాది భక్తులు పాల్గొనినారు. ఇందులో అనేకమంది మహాత్ములు ప్రసంగించినారు. శ్రీవిరజానందతీర్థ స్వాములవారు, మాతా పరమేశ్వరానందగిరివారు, లక్ష్మణస్వామివారు, శ్రీమాన్ మారంపల్లి శ్రీనివాస్‌గారు, మారంపల్లి చినవెంకటగారు, గాజంగి రామకృష్ణగారు, గాజంగి రాజమల్లయ్యగారు జోగ శివరాజంగారు, పెండెం భూమేశ్వర్‌గారు, రామకృష్ణ రెంకలగారు ఇంకను అనేక మంది మఠాడినారు. అందరికీ తీర్థప్రసాద వినియోగము మహాప్రసాద వితరణ విరివిగ జరిగినది.

27వ తేది సమరసతా ఫౌండేషన్ వార్షిక సమావేశము రాజమండ్రిలో జరిగినది. ఇందులో అనేకమంది మహాత్ములు పాల్గొని తమ తమ అభిప్రాయములను పురోభివృద్ధిగూర్చి హైందవ సంస్కృతి సంప్రదాయములను వెల్లడించినారు. శ్రీ శ్రీహరితీర్థస్వాములవారు కూడ పాల్గొని ప్రసంగించినారు.

29,30,31 పండరిపురంలో జరిగిన అఖిలాంధ్రసాధుపరిషత్ సభలలో పాల్గొని చివరి 6వ మహాసభకు శ్రీ శ్రీహరితీర్థస్వాములవారు అధ్యక్షతవహించి ప్రసంగించినారు.

ఆచార్య శ్రీహరి తీర్థస్వామివారి సంపాదకత్వమున శ్రీస్వామి ఆఫ్‌సెట్ విజయవాడలో ముద్రింపబడి ఇనమదుగు శ్రీసత్యానందాశ్రమమువారిచే ప్రచురింపబడినది. పిన్. 524137